



न्यूयॉर्क टाइम्स बेस्ट सेलर

१,००,०००  
पेक्षा अधिक  
प्रतीची विक्री\*  
\*इंग्लिश आवृत्ती

# आत्मज्ञानाचे विज्ञान

## INNER ENGINEERING

सद्गुरु



**Inner Engineering**

by Sadhguru

First Published in Marathi by Sakal Papers Pvt. Ltd.

**आत्मज्ञानाचे विज्ञान**

सद्गुरू

प्रथम आवृत्ती : डिसेंबर २०१७

मराठी अनुवाद

अविनाश बर्वे

प्रकाशक

सकाळ पेपर्स प्रा.लि., ५९५, बुधवार पेठ, पुणे ४११ ००२

अक्षरजुळणी व मांडणी

हेमंत जोशी, स्मिता टाईपसेटर्स, पुणे ३०

मुद्रणस्थळ :

विकास प्रिंटिंग अँड कॅरिअर्स प्रा. लि.

प्लॉट नं. ३२, एम.आय.डी.सी., सातपूर, नाशिक.

किंमत : ₹२००

ISBN : 978-93-86204-83-7

अधिक माहितीकरिता संपर्क : २४४० ५६७८/८८८८८ ४९०५०

sakalprakashan@esakal.com

© All rights reserved.

No part of this publication may be reproduced or transmitted in any form or by any means, electronically or mechanically, including photocopying, recording, broadcasting, podcasting of any information storage or retrieval system without prior permission in writing form the write or in accordance with the provisions of the Copy Right Act (1956) (as amended). Any person who does any unauthorised act in relation to this publication may be liable to criminal prosecution and civil claims for damages. The views expressed in this book are those of the Authors and do not necessarily reflect the views of the Publishers.



## सद्गुरू

अध्यात्माला वैज्ञानिक रीतीने प्रस्तुत करणारे सद्गुरू जगातल्या सर्वोच्च नेत्यांबरोबर आणि अभियानांबरोबर मिळून विश्वशांती, आंतरराष्ट्रीय सहयोग आदी महत्त्वपूर्ण कार्ये करत आहेत. जागतिक पातळीवरील अनेक संमेलनांनाही त्यांनी संबोधित केलं आहे. सद्गुरू स्वित्झर्लंडमधील दावोस येथे दरवर्षी आयोजित केल्या जाणाऱ्या आंतरराष्ट्रीय आर्थिक शिखर संमेलनात २००६ पासून सतत विशेष प्रतिनिधी म्हणून भाग घेत आहेत.

कोडम्बतूरच्या वेलयंगरी पर्वताच्या पायथ्याशी ईशा योग केंद्र आणि ध्यानलिंगाची स्थापना करून सद्गुरू शक्तिशाली आणि अचूक योग साधनांचा अभ्यास करविण्यासोबतच जगातील विभिन्न भागातल्या हजारो स्वयंसेवकांबरोबर समाज आणि पर्यावरणाला लाभ पोहोचवणाऱ्या Action for Rural Rejuvenation (ग्रामीण नवोत्थान अभियान), Project Green Hands (हरित हस्त योजना), ईशा विद्या स्कूल या सारख्या योजनांना साकार करून संचालित करत सद्गुरूंच्या अंतरंगातून निघणारे धारदार आणि स्पष्ट शब्द निश्चितपणे प्रत्येकाच्या जीवनावर सखोल प्रभाव करतील.

## अनुवादकाचे मनोगत

सद्गुरूंच्या तोंडी सोपे, सहज वाटणारे शब्द भाषांतरित करताना खूपच अवघडून येते. स्वतःला समजणं आणि तेच दुसऱ्याला, दुसऱ्या भाषेत कागदावर समजावणं यात खूप अंतर आहे.

सद्गुरूंच्या प्रत्येक अचूक शब्दामागे त्यांचे इंग्रजी भाषेवरील प्रभुत्व तर आहेच, पण अलौकिक आयुष्यात प्रत्यक्ष अनुभवलेल्या दैवी घटना व आंतरिक ऊर्मी यांची अजोड साथ आहे. ते शाईने कागदावर मांडणे अशक्य आहे. तरीही हा प्रयत्न आहे.

मला वाटते, माझ्या तोकड्या प्रयत्नात मी जरी दहा-पंधरा टक्के यशस्वी झालो तरीही मराठी वाचकांना एका सत्याच्या नावीन्यपूर्ण कल्पनेचा प्रत्यक्ष अनुभव येईल याची मला खात्री वाटते. त्या योग्याच्या महान कार्याला पूरक असा हा खारीचा वाटा. अनेक थोर लोकांच्या मनात असूनही केवळ मी आधी हा अनुवाद केला, म्हणून तो माझ्या नावे प्रकाशित करण्यास मान्यता मिळाली हे माझे अहोभाग्य!

हस्तलिखितापासून हे विचार संगणकाच्या साहाय्याने या स्वरूपात आणण्यात प्रिंटएड्सच्या मंजिरी जठार, सुप्रिया वर्तक व श्री. संजीव लिमये यांचे मौल्यवान व अनुभवी साहाय्य लाभले. यांचे आभार मानून त्यांना परके करण्याऐवजी मी त्यांच्या ऋणातच राहणे पसंत करेन.

आणि जसजसा मी या पुस्तकाच्या शेवटाकडे येऊ लागलो तसतसे माझे मन द्विधा होऊ लागले, महिना - दोन महिने सद्गुरूंचे विचार कागदावर मांडताना जणू त्यांचा सहवास घडत होता. आता थोड्याच दिवसांत तो संपणार या विचाराने ते थोडे बेचैन होऊ लागले. हाताचे बोट धरून चालणाऱ्या मुलाला अचानक मोठ्यांचा हात सुटल्यावर जसे वाटावे तसे! परंतु पाठीवर कुणाचा तरी आश्वासक हात आहे असा आभास मात्र सदैव होत होता.

## प्रस्तावना

“सद्गुरूंची प्रत्यक्ष भेट होण्यापूर्वी यू ट्यूबवरील त्यांच्या भाषणांतून त्यांचा परिचय झाला होता. माझी पत्नी ललित आणि मुलगा नचिकेत सद्गुरूंच्या विचारांचे चाहते आहेत. माझा मुलगा त्यांची व्याख्याने यू ट्यूबवर नेहमी ऐकत असतो. त्यामधून ‘इनर इंजिनिअरींग’ संकल्पनेबाबत मी प्रथम ऐकले. त्यानंतर एकदा त्यांचे भाषण ऐकण्याची संधीही मला मिळाली. दोन कार्यक्रमांसाठी आम्हा दोघांना प्रमुख पाहुणे म्हणून बोलावण्यात आले होते. त्यावेळी त्यांचे प्रत्यक्ष दर्शन झाले.

एक अभियंता या नात्याने ‘इनर इंजिनिअरींग’ ही सद्गुरूंप्रणित संकल्पना मला खूपच जवळची वाटते. अभियांत्रिकीच्या विविध शाखा ज्याप्रमाणे विविध क्षेत्रांतील विशिष्ट आणि उपयोजन करण्याजोगे ज्ञान देतात, त्याप्रमाणे इनर इंजिनिअरींगमधून आत्मज्ञानासारखे विशेष ज्ञान व त्याच्या उपयोजनाचे विज्ञान समजते. विज्ञानामध्ये जशी सर्व गृहितके तपासून सिद्ध केली जातात, त्याप्रमाणे इनर इंजिनिअरींग संकल्पनेतील सर्व विचार सद्गुरूंनी शास्त्राच्या कसोटीवर पारखून, त्याला स्वानुभूतीची जोड देऊन सिद्ध केले आहेत. भारतीय यौगिक तत्त्वज्ञानानुसार शरीर हे पंचकोषांनी बनले आहे - अन्नमय कोष, प्राणमय कोष, मनोमय कोष, विज्ञानमय कोष आणि आनंदमय कोष. इनर इंजिनिअरींग ही संकल्पना देखील याच तत्त्वावर आधारलेली आहे. सद्गुरू सांगतात, आनंद अभियांत्रित करा. म्हणजेच पंचकोषांच्या माध्मतातून बनलेल्या सूक्ष्म शरीराचे विज्ञान समजून घ्या, आरोग्यदायी जीवनशैली स्वीकारा. कशासाठी? तर अखंड आनंदाच्या प्राप्तीसाठी ! लोककल्याणाच्या सद्हेतूने सद्गुरू करीत असलेले ‘रॅली फॉर रिव्हर्स’ सारखे उपक्रम, पर्यावरण संवर्धनासाठी ते करीत असलेल्या प्रार्थना याच विज्ञानाधिष्ठित तत्त्वाचा पुरस्कार करीत आहेत.

आज संपूर्ण भारतातीलच नव्हे तर जगभरातील असंख्य तरुण सदगुरूंच्या विचारांचे भक्त आहेत. मला वाटते, याचे कारण म्हणजे सदगुरूंना अवगत असलेली युवा पिढीची भाषा. अतिशय सहजपणे तरुणांना आकर्षून घेईल, अशा पद्धतीने सदगुरू बोलतात. एकेक शब्द स्वानुभूतीच्या तेजाने भारलेला... अंधश्रद्धा, अपसमज यांपासून कोसो दूर असलेली आंतरविज्ञानाची अभियांत्रिकी सदगुरू इनर इंजिनिअरींगमधून सर्वसामान्यांना सांगत आहेत. सकाळ प्रकाशनाने मूळ इंग्लिश भाषेतील या पुस्तकाचा मराठी अनुवाद प्रकाशित करून मराठी वाचकांनाही हा विज्ञाननिष्ठ 'योग' उपलब्ध करून दिला आहे. मला विश्वास आहे, की वाचक ही 'योग' साधण्याची संधी चुकवणार नाहीत."

- डॉ. विजय भटकर  
कुलपती, नालंदा विद्यापीठ

# अनुक्रमणिका

दोन अक्षरी शब्द : गुरू / ११

## विभाग १

वाचकांसाठी सूचना / १७

हरपले माझे भान! / १९

बाहेर पडण्याचा मार्ग आतूनच! / ३२

तुमची नियती तुमच्या हाती / ४२

ना मर्यादा- ना ओझे / ४७

...आणि आता योग / ६३

## विभाग २

वाचकांसाठी सूचना / ७३

शरीर / ७४

मन / ११७

ऊर्जा / १५४

आनंद / १८८

शब्दसूची / १९०

## दोन अक्षरी शब्द : 'गुरू'

एकदा असं घडलं .. एक माणूस शंकरन पिल्लईच्या औषधाच्या दुकानात आला. दुकानाच्या बाहेर एक माणूस एका विजेच्या खांबाला आवळून, डोळे पांढरे झालेल्या केविलवाण्या आणि अवघडलेल्या अवस्थेत उभा त्याला दिसला. हा काय अजब प्रकार हे विचारताच शंकर म्हणाला, "तो? तो माझ्याच गिऱ्हाईकांपैकी आहे."

"असं झालंय तरी काय त्याला?" त्या माणसाने विचारले.

"त्याला खोकला झाला होता. आणि त्यावर मी त्याला एक जालीम औषध दिलंय."

"कोणतं?"

"एरंडेल! आणि त्याला दहा गोळ्या इथेच घ्यायला लावल्या.

"एरंडेल? अहो तुम्हाला वेडबीड लागलंय का?"

त्यावर शंकर शांतपणे म्हणाला, "बघा त्याच्याकडे आता, तो खोकायचा विचारही करू शकत नाही."

शंकरन पिल्लेचं खोकल्यावर एरंडेलचं औषध, अशा प्रकारचे उपाय जगात सर्वत्र लोकांच्या असंख्य प्रश्नांनी त्रस्त मनाला शांत करण्यासाठी केले जातात आणि म्हणूनच या दोन अक्षरी 'गुरू' शब्दाचे महत्त्व निर्माण झाले आहे.

दुर्दैवाने आपण गुरू या शब्दाचा खरा अर्थ विसरून गेलो आहोत. 'गु' म्हणजे 'अंधःकार' आणि 'रू' म्हणजे 'दूर करणारा'. 'अंधःकार दूर करणारा तो 'गुरू'. सध्याच्या समजुतीप्रमाणे गुरूचा अर्थ शिक्षक किंवा धर्म प्रचारक नाही. गुरू हा तुमच्या ज्ञानेन्द्रियांपलीकडच्या विश्वावर, ज्या गोष्टी तुमच्या सध्याच्या आकलनाच्या कक्षेत नाहीत, त्यावर प्रकाश टाकून अज्ञानाचा अंधःकार दूर करतो. तसं पाहिलं तर गुरू हा तुमच्या 'अस्तित्वावरच' प्रकाश टाकत असतो.

आजकाल जगात खोट्या आणि दिशाभूल करणाऱ्या भयंकर चुकीच्या शिकवणी अस्तित्वात आल्या आहेत. 'आत्ताच्याच क्षणात जगा' (बी इन द मोमेंट) ही त्यातलीच एक. यामागे अशी समजूत असावी की, तुम्हाला पाहिजे असेल तर तुम्ही आत्ताचा क्षण सोडून इतर कुठेतरी असू शकता. हे कसं शक्य आहे? हा वर्तमानाचा क्षण सोडून



तुम्ही कुठे जाणार? तुम्ही जिवंत आहात, तर ते फक्त याच क्षणात जिवंत राहू शकता आणि मरण जरी आले तर तेही याच क्षणात. हा आत्ताचा क्षणच खऱ्या अर्थाने शाश्वत आहे. यातून प्रयत्न केला, तरी तुम्ही सुटू शकत नाही.

सध्या तुमच्या मनाला सतावणारा प्रश्न हा दहा वर्षांपूर्वी घडलेला प्रसंग आहे किंवा दहा दिवसांनी होऊ शकणाऱ्या प्रसंगांनी तुम्ही त्रस्त आहात. हे दोन्ही वास्तवात अस्तित्वात नाहीत. ते केवळ तुमच्या आठवणींचे आणि कल्पनाविलासाचे खेळ आहेत. याचा अर्थ शांतता मिळवण्यासाठी तुम्ही तुमच्या मनाला शीतपेटीत ठेवावे असा होतो का? मुळीच नाही! तुम्हाला ते केवळ तुमच्या ताब्यात घ्यायचे आहे. तुमच्या मनात घर करून असलेल्या अफाट आठवणी आणि असंख्य अविश्वसनीय शक्यतांच्या कल्पना या आजपर्यंत घडलेल्या उत्क्रांतीचा परिणाम आहेत आणि हा प्रवास अब्जावधी वर्षांचा आहे. तुम्ही हे सर्व हवे तेव्हा वापरू शकला आणि नको तेव्हा बाजूला ठेवू शकला, तर मन हे एक विलक्षण साधन आहे. भूतकाळाचा विसर आणि भविष्याबद्दलची बेफिकिरी हे मनाचे अफाट शक्तिसामर्थ्य वाया घालवण्यासारखे आहे. म्हणूनच आत्ताच्याच क्षणात जगा, हा विचार मनाला अपंगत्व देणारा आणि आपल्या अस्तित्वाची वास्तविकताच नाकारणारा आहे.

याच प्रकारचे अजून एक वचन अलीकडे प्रसिद्ध झाले आहे. ते म्हणजे 'एका वेळी एकच गोष्ट करा.' तुमचे मन हे अफाट आणि भिन्न विचारांचे कोडं सोडविणारे विलक्षण यंत्र असताना, एका वेळेस एकच विचार का करायचा? मन हे एकाच वेळेस अनेक पातळ्यांवर कार्यरत राहू शकते. मग अशा प्रचंड यंत्राला समजून त्यावर स्वार व्हायला शिकणे सोडून, त्याला नियंत्रित करण्याचा प्रयत्न करून, त्याच्या असंख्य शक्यता का नष्ट करायच्या? प्रगल्भ मानसिक आविष्कारांचा आनंद सोडून मनाला अशा संकुचित कैदेत का डांबून ठेवायचे?

अजून एक अशीच कल्पना रूढ झाली आहे, ती म्हणजे 'सकारात्मक विचार' (पॉझिटिव्ह थिंकिंग). आणि वारंवार वापरली की मंत्राप्रमाणे ती तुमची खरी परिस्थिती रंगवून तरी टाकते किंवा साखरेच्या पाकात घोळवून टाकते. ज्या वेळेस तुम्हाला तुमच्या मनात चाललेली खळबळ आवरता येत नाही त्यावेळेस 'सकारात्मक विचार' नावाचे मन बधीर करणारे औषध तुम्ही घेता. सुरुवातीला ते तुमच्या आयुष्याला एक नवीन ऊर्जा व आश्वासन देते, पण ते केवळ क्षणभंगूर असते. प्रत्यक्षात तुम्ही वास्तवाचा कुठलाही पैलू नाकारण्याचा किंवा त्यापासून लपण्याचा प्रयत्न केला तर कालांतराने तुमचा जीवनाचा दृष्टिकोन पूर्णपणे चुकतो.

आणि एक जगन्मान्य उद्योग म्हणजे माणसाचे भलेपण स्वर्गात निर्यात करण्याचा आणि 'प्रेमात्मा' दैवी भावनेचा शिक्षा देऊन ते विश्वाचे केंद्रच आहे हे मानण्याचा. प्रेम



ही एक मानवी शक्यता आहे. तुम्हाला याच्या उजळणीची गरज असेल तर तुम्ही तुमच्या पाळीव कुत्र्याकडून धडे घेऊ शकता. तो कायमच प्रेमाने ओथंबलेला असतो. तुम्हाला प्रेम अनुभवण्यासाठी अंतराळात विहार करण्याची गरज नाही. अशा प्रकारचे पोरकट तत्त्वज्ञान हे पूर्ण अस्तित्व मानवकेंद्रित असल्याच्या समजूतीवर आधारित आहे. आणि या एकाच चुकीच्या कल्पनेने भान हरपून माणसाने इतिहासात अत्यंत अमानवी आणि घृणास्पद कृत्ये केलेली आहेत आणि अशाच गोष्टींची पुनरावृत्ती आजही होत आहे.

माझ्याकडे गुरू म्हणून शिकवण्यासाठी कोणतीही शिकवण नाही, सांगायला कोणतेही तत्त्वज्ञान नाही किंवा कुठल्या प्रकारचा विश्वास किंवा श्रद्धेचा मला प्रसार करायचा नाही. कारण मानवाचा छळ करणाऱ्या सर्व समस्यांचे निराकरण हे केवळ 'आंतरिक परिवर्तन' यातच आहे. स्वपरिवर्तन हे टप्प्याटप्प्याने स्वतःची प्रगती करणे नव्हे. हे परिवर्तन नैतिक, तात्त्विक, प्रवृत्तिक किंवा वागण्यातल्या बदलामुळे होत नाही. स्वतःच्या नैसर्गिक आणि अमर्याद आंतरिक प्रकृतिच्या जिवंत अनुभवातूनच हे शक्य आहे. 'स्वपरिवर्तन' म्हणजे जुन्याचा अंश देखील आता तिथे शिल्लक नाही. जीवन अनुभवण्याच्या आणि उमजण्याच्या तुमच्या पद्धतीत होणारा हा मूलभूत बदल आहे.

हे प्रत्यक्ष जाणण्यालाच 'योग' म्हणतात, तर हे सत्य जिवंत अनुभवाने जो जाणतो तो 'योगी'. आणि या मार्गावर जो तुमचं मार्गदर्शन करतो तो 'गुरू'.

जीवनात 'आनंदाला' तुमचा सततचा सोबती बनवणं हाच या पुस्तकामागचा माझा हेतू आहे. आणि त्यासाठी हे पुस्तक तुम्हाला कुठले प्रवचन नव्हे, तर एक विज्ञान, शिकवण नव्हे, तर एक प्रभावी तंत्रज्ञान आणि कुठला नवीन वैचारिक दृष्टिकोन नव्हे, तर ज्यावरून चालता येईल असा प्रत्यक्ष मार्ग खुला करून देते. आता वेळ आली आहे, या विज्ञानाचा शोध घेण्याची, हे तंत्रज्ञान आत्मसात करून अवलंबण्याची आणि या मार्गावरून प्रत्यक्ष चालण्याची.

या प्रवासात गुरू हे अंतिम ध्येय नसून, तो मार्गदर्शक आहे. आतील विश्व हे अजून अज्ञात प्रदेशाप्रमाणे आहे. अज्ञात प्रदेशात जायचे असेल तर ठिकठिकाणी मार्गदर्शक फलक नकोत का? तुम्ही स्वतः तुमचा मार्ग शोधूही शकाल, पण न जाणो, त्यात तुमचे सारे आयुष्य निघून जाईल. म्हणून अज्ञात स्थळी जाताना दिशादर्शक समवेत असणं शहाणपणाचं असतं. गुरू हा तर दिशादर्शक नकाशाच असतो. दिशा सांगणाऱ्या आजकालच्या जी.पी.एस च्या यंत्राप्रमाणे.

(जी.पी.एस. गुरू पाथ फाइंडिंग सिस्टिम) आणि तुमची दुप्पट सोय करण्यासाठी या दोन अक्षरी शब्दाचा, चार अक्षरी शब्द करत आहे...

...सद्गुरू

## वाचकांसाठी सूचना

अशा प्रकारची पुस्तके अनेक प्रकारे उपयोगात आणली जातात. एका प्रकारात, पुस्तक वाचायचे आणि लगेच त्या सांगितलेल्या गोष्टीत स्वतःला झोकून घ्यायचे. आपले आपणच! पण; हे पुस्तक या प्रकारातील लोकांसाठी नाही. यात व्यावहारिक मार्गदर्शक तत्त्व तर आहेच पण, त्याहून अधिक काहीतरी आहे.

दुसरा मार्ग हा सैद्धांतिक असू शकतो; परंतु हे पुस्तक म्हणजे कुठल्याही शिष्यवृत्तीसाठी विचारलेले प्रश्नही नाहीत. मी कुठलेच योगाचे ग्रंथ पूर्णपणे अभ्यासले नाहीत. मला त्याची गरजच नव्हती. मी मला मिळालेल्या स्वानुभवाने वावरतो. अगदी शेवटी शेवटी मी पतंजलीची काही सूत्रे चाळली, आणि ती मला अवगत असल्याची जाणीव मला झाली कारण मी सूत्रांचा प्रत्यक्ष अनुभव घेतो, ती फक्त वाचत नाही. नुसते वाचणे म्हणजे योग सूत्रांच्या अथांग शक्यतांचा केवळ हृदय व रक्तवाहिन्या व्यायामासाठी उपयोग करणे होय, म्हणूनच हे पुस्तक दोन भागांत विभागले आहे. पहिल्या भागात त्या प्रदेशाचे नकाशे आहेत, तर दुसऱ्यात ते वापरून चालायचे कसे याचे विवेचन आहे. या पुस्तकात कुठलेही शैक्षणिक कौशल्य आढळून येणार नाही. याउलट या भागातील अनेक मूलभूत अंतर्ज्ञान, दाखले - हे दुसऱ्या भागांत सांगितलेल्या प्रायोगिक क्रियांचा पाया आहे.

हे अंतर्ज्ञान म्हणजे कुठली तत्त्वे किंवा शिक्षण नाही आणि ती नक्कीच निर्णायक नाहीत. ती तुम्ही स्वतः करायच्या या प्रवासात दिशादर्शक फलकाप्रमाणे असतील. हे सारे साक्षात्कार मला तेहतीस वर्षांपूर्वी झाले. आत्मज्ञानातून अनुभवलेले प्रमुख दृष्टिकोन आहेत. ज्यामुळेच माझे जीवन पूर्णपणे बदलून गेले.

पहिला भाग एका आत्मवृत्ताप्रमाणे सुरू होतो. कारण त्यामुळेच मी सांगितलेल्या काही गोष्टींना अधिकार वा वजन प्राप्त होणार आहे. अर्थात जर तुम्ही पुढील भाग वाचलात तर! आणि पुढे या भागातच काही सामान्यतः वापरलेल्या (किंवा गैर वापरलेल्या) विधानांचा उदा. नशीब, जबाबदारी, हित व प्रामुख्याने योग याचा शोध घेतला आहे.

साधन याचा संस्कृतमधील अर्थ आहे तंत्र किंवा यंत्र. ही तंत्र किंवा यंत्र वाचकाला सहज वापरून पहिल्या भागातील तत्त्वे तुमच्या कामी येतात की नाही याची प्रचिती घेता येईल. (ही तंत्रे अनेक वेळा दुसऱ्या भागात येतील.)

लोक मला अनेकदा म्हणतात की, तुम्ही 'मॉडर्न' (आधुनिक) गुरू आहात, त्याला माझे उत्तर आहे की, मी आधुनिक किंवा पुरातनही नाही, किंवा नव्या जगातला किंवा जुन्या जगातला ही नाही, मी आजच्या जगातला गुरू आहे, जसे सर्व गुरू होते वा असतात. फक्त हुशार, पंडित किंवा ब्रह्मज्ञानी हे जुन्या किंवा नव्या जगातले असू शकतात; तत्त्वज्ञान किंवा श्रद्धा जुन्या किंवा नव्या असू शकतात. परंतु 'गुरू' सर्वदा तद्कालीन असतात.

'गुरू' मी मागे म्हटल्याप्रमाणे अंधःकार नाहीसा करणारा असतो. तुमच्यासाठी नवीन दरवाजे उघडणारा असतो. मी उद्या तुमच्यासाठी नवे दालन खुले करीन किंवा काल मी एखाद्याला नवे दार उघडून दिले या म्हणण्याला काहीच अर्थ नाही. जर मी आज आता तुमच्यासाठी दार उघडले तर त्याला काहीतरी अर्थ आहे.

म्हणूनच नेहमी सत्य हे कालातीत असते; परंतु तंत्र किंवा भाषा ही तद्कालीनच असते आणि जर त्या तशा नसतील तर त्या टाकून देण्याच्या लायकीच्या असतात. कुठल्याही चालीरिती कितीही उदात्त असल्या, तरी जेव्हा त्यांचे महत्त्व संपून जाते, तेव्हा त्या फक्त वस्तुसंग्रहालयात ठेवण्याच्या होतात. म्हणून मी या पुस्तकात जरी पुरातन तंत्र शोधण्याचा प्रयत्न केला असला, तरी ते तंत्र अचूक आणि आजच्या कालातील निर्दोषतंत्र आहे.

स्वतःहून मी काहीतरी मनोरंजक किंवा नवीन देण्याचा प्रयत्न केलेला नाही. माझा फक्त सत्यावर विश्वास आहे, पण मला अशी आशा आहे की, या दोन्ही गोष्टी पुढच्या प्रकरणातून एकत्र येतील आणि जेव्हा सर्व शक्यता योग्यरित्या एकत्र येतील व आंतरिक स्पष्टता गवसेल, त्यावेळी तो वाचक जर सर्व तंत्र स्वीकारण्याच्या तयारीत असेल, तर हे सत्य एक स्फोटक द्रव्य बनून उमजेले. अचानक ते सारे तेज, जिवंत व नावीन्यपूर्णपणे तेजस्वी वाणीत रूपांतरित होईल! जणू काही इतिहासात प्रथमच त्याचा आविष्कार झाला आहे.





## जेव्हा हरपले माझे भान!

होते साधे सरळ जीवन  
दिसली टेकडी गेलो चढून  
नुसती घालवावयाची संध्याकाळ  
नव्हता कालसंगतीचा मेळ  
घालवण्या केवळ मनाचा शीण  
हरवले माझे मी-पण

लोपल्या सान्या इच्छा, कला अन् ताण  
झालो मी एक रिता माठ  
ईश्वरी इच्छा भरून काठोकाठ  
माया आसवांचा लोटला महापूर  
असीम ज्ञानकुंडाचा उमगला सूर

म्हैसूर शहरात अशी एक प्रथा आहे की, जर तुम्हाला काहीही करायचं असेल तर तुम्ही चामुंडीच्या टेकडीवर जाता! आणि जर तुम्हाला काहीच करायचं नसेल तरीही तुम्ही चामुंडीच्या टेकडीवर जाता! तुम्ही प्रेमात पडला तर चामुंडीवर जाता आणि तुम्ही प्रेमात विफल झाला तरी चामुंडीवरच जाता!

तुम्हाला चामुंडी टेकडीवर जावंच लागतं! एका दुपारी मला काहीच करायचं नव्हतं आणि माझा नुकताच प्रेमभंगही झाला होता, म्हणून मी चामुंडी टेकडी चढून गेलो.

मी माझी मोटरसायकल जाईल तेवढी नेली व एका बाजूला लावली (आणि एका खडकाच्या टोकाला) सुमारे दोन तृतीयांश टेकडीच्या माथ्यावर असलेल्या एका खडकाच्या कडेवर बसलो. तो माझा "विचारमंथनाचा खडक" होता. थोडावेळ असाच गेला. एका बाजूला जांभळाचे झाड, तर दुसऱ्या बाजूला वडाच्या पारंब्या त्या खडकाच्या कपारीत खोलवर रूतल्या होत्या.

एक विस्तीर्ण म्हैसूर शहर मला दिसत होते. त्या क्षणापर्यंत, माझ्या अनुभवात मी म्हणजे माझे मन व शरीर होते आणि सर्व जग त्याच्या बाहेर होते. पण अचानक मला कळेना मी काय आहे किंवा मी काय नाही! माझे डोळे अजून उघडेच होते. पण थोड्याच वेळात तो खडक, माझा श्वासोच्छ्वास, सभोवतालचा परिसर सर्व काही माझ्यात एकरूप झाले. जे काही होते ते सारं मीच होतो. मी पूर्ण शुद्धीत होतो, माझे भान हरपले. माझ्या ज्ञानेंद्रियांची भेदभाव करण्याची शक्ती निघून गेली होती. मी जेवढं सांगेन तेवढं ते विचित्र वाटेल, कारण जे घडत होतं ते वर्णनातीत होतं. मी सर्वत्र पसरत होतो; जवळचे सर्व अमर्याद कक्षेत उचंबळत होते, उचंबळणारे एकमेकांत विलीन होत होते. तो एक परिपूर्ण, असीम असा एकसंथपणा होता!

माझे जीवन जणू तो एकच क्षण आहे, सुंदर अव्याहत! मी जेव्हा पूर्णपणे भानावर आलो तेव्हा मला वाटले दहा मिनिटे झाली असावीत; पण मी घड्याळात बघितले, तर संध्याकाळचे साडेसात वाजले होते. साडेचार तास उलटून गेले होते. माझे डोळे उघडेच होते. सूर्य मावळला होता आणि अंधार पडला होता. मी पूर्णपणे भानावर आलो. पण माझ्या दृष्टीने आजपर्यंत जो मी होतो तो पूर्णपणे हरवून गेलो होतो.

मी कधीच अश्रू ढाळणारा नव्हतो. तरी वयाच्या पंचविसाव्या वर्षी चामुंडी टेकडीवरील त्या खडकावर, मला आनंदाश्रूपात झाला होता वेड्यासारखा, माझा पूर्ण शर्ट ओला झाला होता!

आनंदी किंवा शांत राहाणं हे माझ्यासाठी कधीच कठीण नव्हतं. मी माझं आयुष्य माझ्या मनाप्रमाणे स्वच्छंदी जगलो होतो. मी साठच्या दशकात लहानाचा मोठा होत होतो. तो काळ बीटल्स व निब्ल्या जीन्सचा होता. मी थोडेसे पाश्चिमात्य वाड्मय आणि विचारसरणी वाचली. थोडे कॅमो, डॉस्टोयेव्स्की, काफका यांचे लिखाण आणि इतरही वाचले; परंतु इथे प्रत्यक्षात मी एका वेगळ्याच विश्वात विस्फटून गेलो होतो. हे विश्व माझ्यासाठी नवे होते, मी एक नवीनच संवेदनेने चिंब झालो होतो.. वैपुल्य आणि परमानंद जो मी कधीच कल्पिला नव्हता. मी किंचित संशयित मनाने या साऱ्याकडे पाहू लागलो तेव्हा मी माझ्या मनाच्याच हिंदोळ्यावरून कलंडून जाईन असा भास होऊ लागला! पण हे सारं इतकं सुंदर होतं की मला त्या विश्वातून बाहेर यावं असं वाटेचना!

त्या दुपारी काय झालं हे मी कधीच नीटपणे सांगू शकलो नाही. कदाचित असं म्हणता येईल की, वर गेलो पण खाली आलोच नाही. मी खरंच कधी खाली आलो नाही!

माझा जन्म म्हैसूरचा. म्हैसूर हे राजेरजवाड्यांचे शहर. दक्षिण भारत ची पूर्वीची राजधानी. इथले राजवाडे व उद्याने प्रसिद्धच आहेत. माझे वडील वैद्य होते आणि आई गृहिणी. मी चार भावंडांतला सर्वात लहान.

मला शाळेचा फारच कंटाळा येई. शाळेतल्या वर्गात बसणं माझ्यासाठी अशक्यच होई. शिक्षक जे बोलत त्यांचा त्यांच्या जीवनाशी काहीही संबंध नसे. मी चार वर्षांचा असेन, आमच्या मोलकरणीला जी मला शाळेत सोडायला यायची, तिला मी सांगत असे की, मला शाळेच्या आवाराबाहेरच सोड. शाळेच्या आत नको आणि तिची पाठ फिरली की, मी शाळेऐवजी जवळच्या खिंडीत धूम ठोकत असे. त्या खिंडीतील जीवन एका विलक्षण वैविध्यात उचंबळत असे. मी वडिलांच्या दवाखान्यातल्या बाटल्या आणून त्यात माझे पशुसंग्रहालयच तयार केले. त्यात टोळ, किडे, बेडूक आणि सापसुद्धा ठेवले. काही महिन्यांनी घरच्यांच्या लक्षात आले की, मी शाळेत / वर्गात बसत नसून हे उद्योग करतोय, पण मी केलेल्या संग्रहाचे कोणीही कौतुक केले नाही. वळीवाचे पाणी वाहून जावे तसे ते सारे नाल्यातून वाहून गेले. मोठ्यांच्या या कल्पनाशून्य जगाला कंटाळून मी माझे लक्ष इतरत्र गुंतवू लागलो.

नंतर नंतर मी माझे दिवस रानावनांत फिरण्यात साप पकडण्यात, मासे पकडण्यात, दऱ्याखोऱ्यांत हिंडण्यात किंवा झाडावर चढण्यात घालवू लागलो. बरेचदा मी माझ्या जेवणाचा डबा व पाण्याच्या बाटलीसकट झाडाच्या वरच्या फांदीवर चढून बसत असे. फांदीच्या त्या हिंदोळ्यावर माझी तंद्री लागत असे; त्यावेळी मी जागेपणाच्या व झोपेच्या अवस्थेत एकाचवेळेला असायचो. मला वेळकाळाचे भानही उरत नसे. माझा तिथला मुक्काम सकाळी नऊ ते संध्याकाळी साडेचारपर्यंत असे. शाळा सुटल्याची घंटा वाजेपर्यंत. नंतर पाहाता माझ्या लक्षात आले की, त्या वयातच माझे तिथे ध्यान लागू लागले होते. नंतर मी जेव्हा लोकांना ध्यान-धारणा शिकवू लागलो तेव्हा असेच झुलत राहणारे ध्यान असे. अर्थात आजपावेतो 'ध्यान' हा शब्द मी ऐकलाही नव्हता. मला त्या झाडाच्या हिंदोळ्यावर झोप व जागेपणाच्या पलीकडची काहीतरी अनुभूती येत असे.

शाळेतली शिकवण मला कंटाळवाणी वाटत असली तरी लोकांची राहाण्याची पद्धत, जमिनीवर, दऱ्याखोऱ्या, पर्वतराशी, या साऱ्यांनी भरलेल्या जगाचे मला खूप अप्रुप होते. रोज मी सायकलवरून कच्च्या मातीच्या रस्त्यावरून ३०-३५ किलोमीटर चक्कर मारत असे. घरी येईपर्यंत माझ्या अंगावर धुळीची व चिखलाची पुटे चढलेली असत. कुठे कुठे जाऊन आलो याचा मनातच आराखडा करण्यात मला खूप मजा येई. मी डोळे मिटले की, दिवसभरात पाहिलेल्या सर्व गोष्टी, दऱ्याखोऱ्या, पीकपाणी प्रत्येक झाड मला अगदी तंतोतंत दिसत असे. बदलत्या ऋतूंचे मला खूपच आकर्षण असे. नांगरलेली जमीन, त्यात पेरलेल्या बिया, त्यांना फुटणारे अंकुर अशा गोष्टींनी मी भारावून जात असे आणि



म्हणूनच मी थॉमस हार्डीच्या लिखाणाकडे आकर्षिला गेलो. पानोपानी त्यांनी केलेले इंग्लंडच्या सृष्टि-सौंदर्याचे वर्णन माझ्या आजूबाजूचे जग याचप्रमाणे माझ्या डोक्यात रेखाटत असे. आजही डोळे मिटले की त्याचा चित्रपट माझ्या नजरेसमोर उलगडू लागतो.

मी मनात आणले तर त्यातील बारकाव्यांसह वर्षोनुवर्षे पाहिलेल्या सर्व गोष्टी जशाच्या तशा डोळ्यांसमोर आणू शकतो.

मी पूर्णपणे देवसंशयी होतो. पाच वर्षांचा असल्यापासून माझे कुटुंबीय देवदर्शनाला जात त्यावेळेस मला खूप प्रश्न असायचे. देव कोण आहे? तो कुठे आहे? वर आहे? वर म्हणजे कुठे? काही वर्षांनी माझ्या प्रश्नात अजूनच भर पडली. शाळेत ते शिकवायचे की पृथ्वी गोल आहे. मग कुठला भाग वरचा आणि कुठला खालचा हे कोणी सांगू शकत नसे. कुणीच या प्रश्नांची समर्पक उत्तरे दिली नाहीत म्हणून मी कधी देवळात गेलो नाही, म्हणून मला चपला सांभाळणाऱ्याकडे सोपवून ते देवदर्शनाला जायचे. लोकांचे चपला-बूट देताना तो मला बखोटीला धरून ठेवी. त्याची पकड घट्ट असे व त्याच्याबरोबर सतत मला फिरवत असे. त्याला नक्की माहीत होते की, जर त्याने मला मोकळे सोडले तर मी नक्कीच नाहीसा होईन. नंतर माझ्या असं लक्षात आले की, उपाहारगृहातून नाश्ता करून बाहेर येणाऱ्या माणसांच्या चेहऱ्यावर देवळातून येणाऱ्या लोकांपेक्षा जास्त आनंद असतो. त्याने मला खूप कुतूहल वाटले.

मी देवसंशयी असलो तरी तसा शिक्षा मी माझ्यावर मारून घेतला नव्हता. मला प्रत्येक गोष्टीबद्दल असंख्य प्रश्न असायचे, पण कुठल्याच निष्कर्षावर येण्याचा मी प्रयत्न केला नाही. मला फार लवकर समजले की, मला कशातलं काहीच समजत नाही. त्यामुळे मी प्रत्येक गोष्टीचे अतिशय बारकाईने निरीक्षण करू लागलो. जर मला कोणी पाण्याचा पेला दिला, तर मी त्या पाण्याकडेच एकटक बघू लागलो.

मी एखादं पान उचललं तर त्याच्याकडेही मी अविरतपणे रोखून पाहू लागलो. रात्रीच्या अंधाराकडे मी डोळे उघडे ठेवून बघू लागलो. मी एखाद्या गारगोटीकडे पाहिलं तर तिचे अनंत परमाणू दिसायचे, ती प्रतिमा मनोमन गोल फिरून तिचे दर्शन व्हायचे.

नंतर माझ्या असं लक्षात आले की, भाषा ही माणसांनी तयार केलेली क्लृप्ती आहे. कोणी बोलू लागला की, मला तो तोंडाने वेगवेगळे आवाज करतोय आणि मी त्याचा अर्थ लावतोय असं माझ्या लक्षात येऊ लागलं. म्हणून मी त्याचा अर्थ लावण्याचे बंद केले आणि ते आवाज मला खूप मजेशीर वाटू लागले. मला त्यांच्या तोंडावाटे वेगवेगळ्या आकृत्या बाहेर येत आहेत असे वाटू लागले. मी जसजसे त्याकडे जास्त रोखून पाहू लागलो तसा तो माणूस जाऊन ऊर्जेचा जिवंत गोळा आहे असं भासू लागे. मग मागे उरतो तो एक केवळ आकृतिबंध!

माझ्या अथांग अज्ञानाच्या मूलभूत अवस्थेत माझं लक्ष कशावरही केंद्रित होऊ

लागलं. माझ्या वैद्य वडिलांना मला मानसोपचाराची गरज आहे असं वाटू लागलं. त्यांच्या शब्दात “हा मुलगा डोळ्यांची पापणीही न लवू देता सतत काहीतरी निरखत असतो. त्याची डोळ्यांची उघडझाप करायची शक्तीच नाहीशी झाली असावी.” मला नेहमी असं कुतुहल वाटू लागलं, “मला माहिती नाही” या उक्तीची व्याप्ती इतकी अफाट आहे हे जगाच्या अजून लक्षात आलं नाही. त्यामुळे जे या गोष्टीचा विसर पाडतात ते एका मुख्य गोष्टीला मुकतात... ती म्हणजे “समजण्याची शक्यता.” त्यांना या गोष्टीचा विसर पडतो की, “मला माहीत नाही” हीच उक्ती “माहिती” होण्याची प्रमुख गुरुकिल्ली आहे.

माझ्या आईने मला शिक्षकांकडे लक्ष दे, हे असं बजावलं आणि मी ते दिलं. असं लक्ष दिलं की, आजपर्यंत कुणीच असं लक्ष त्यांच्याकडे दिलं नसेल. मला ते काय म्हणतात हे कळत नव्हतं; पण मी एकटक नजरेने त्यांच्याकडे बघत असे. डोळ्यांची पापणीही न हलवता त्यांचे शब्द माझ्या आरपार निघून जात होते. स्वाभाविक त्यांना माझी नजर आदरयुक्त वाटली नाही. एका शिक्षकांनी हरएक प्रकारांनी माझ्याकडून काही प्रतिसाद मिळेल असे प्रयत्न केले, पण मी शांत व निःशब्द राहिलो. त्यांनी माझे खांदे धरून मला गदागदा हलवले, पण माझे नेत्र अविचल राहिले. ते रागातच ओरडले, ‘तू दैवी तरी आहेस किंवा भूत’ आणि मला वाटं की, तू यापैकी दुसरंच असावास, “भूत!”

या शब्दांनी माझा अपमान झाला नाही; परंतु एक नवीनच प्रश्न माझ्यासमोर उभा राहिला. मी आतापर्यंत वाळूचा कण ते सभोवतालची सृष्टी हे एकच आश्चर्याने अनुभवत होतो. या किचकट प्रश्नांच्या जंजाळात एकाच गोष्टीची खात्री होती ती म्हणजे ‘मी’ पण मास्तरांच्या या प्रश्नांनी मी अजूनच बुचकळ्यात पडलो. खरंच मी कोण आहे. माणूस, देव, भूत की आणि कोण? मी माझ्याकडेच निरखून पाहिलं. पण त्याचा काही उपयोग झाला नाही. म्हणून मी डोळे मिटले आणि पाहाण्याचा प्रयत्न केला. मिनिटे गेली, तास गेले आणि मी तसाच डोळे मिटून बसून राहिलो.

माझे डोळे उघडे असताना मला किडा-मुंगी, एखादं पान, ढग, फूल, काळोख अशा सामान्य गोष्टींचं कोडं असायचं. पण आश्चर्याची गोष्ट अशी की, डोळे मिटल्यावर अजून असंख्य गोष्टींकडे माझं लक्ष जाऊ लागलं. माझी नाडी कशी चालते, शरीरातील इतर अवयव कसे कार्य करतात, असंख्य नाड्या ज्यामधून आपल्या शरीरातील ऊर्जा कार्यरत राहते, शरीरशास्त्र कसे कार्य करते आणि याचीही जाणीव झाली की, बाहेरच्या जगाला मर्यादा आहेत आतल्या नाही. या अनुभवाने मानव जन्माचे सारे गणितच माझ्या आत सुटत चालले. मी ‘हा’ आहे किंवा मी ‘तो’ आहे या साध्या सरळ उत्तरापेक्षा माझ्या असं ध्यानात येऊ लागले की, मी जर ठरवलं तर मी सर्व काही होऊ शकतो. अर्थात तशा खात्रीशीर निर्णयाप्रत मी आलो नव्हतो. मग ‘मी’ ची सत्यता विरून गेली आणि मानव जन्माचे महत्त्व माझ्या आत कुठेतरी उमलू लागले. मी एक स्वयंशासित माणूस आहे ही



कल्पनाच हळूहळू विलीन झाली. मी एक अस्पष्ट आकृती झालो.

माझ्या अनेक स्वच्छंदी उपद्रव्यापाबरोबर, मी एक गोष्ट सातत्याने करत होतो ती म्हणजे, योगसाधना. ती एका उन्हाळ्याच्या सुटीत अचानकपणे सुरू झाली. मी बारा वर्षांचा असेन. सुटीसाठी मी व माझे चुलत भाऊ-बहीण आम्ही आमच्या आजोबांच्या वडिलोपार्जित वाड्यात जमत असू. परसदारी एक जुनी खोल सुमारे १५० फूट खोल अशी विहिर होती. मुली लपंडाव खेळत असताना आम्ही मुले त्या विहिरीत उडी मार व पुन्हा वर चढून ये असे धाडसी खेळ खेळत असू. त्या खोल विहिरीत उडी मारणे व परत चढणे या दोन्ही गोष्टी म्हणजे कसोटीच असायची. तुम्ही जर सरळ नीट उडी मारली नाही तर कपाळमोक्षच व्हायचा!

वर येण्यासाठी काही पायऱ्या नव्हत्या. कपारीच्या खडकाला घट्ट धरून वर यावं लागे, हाताची बोटं सोलवटून त्यातून रक्तही येत असे. फक्त काहीच भाऊ ते करू शकत, त्यातल्या त्यात मी या करामतीत चांगलाच पारंगत होतो.

एक दिवस सत्तरी ओलांडलेला एक माणूस आम्ही असंच खेळत असताना तिथे आला. त्यांनी आम्ही काय करतोय हे थोडा वेळ बघितले आणि एकही शब्द न बोलता त्याने थेट विहिरीत उडी मारली. आम्हाला वाटलं आता हा संपला पण तो माझ्यापेक्षाही जलद वर आला. मी माझा ताठा बाजूला ठेवून त्याला विचारले की, तुम्हाला हे कसं जमलं? 'चल, योगविद्या शिक.' तो म्हणाला.

मी एका कुत्र्याच्या पिल्लाप्रमाणे त्याच्यामागून गेलो आणि अशा रीतीने मल्लादीहल्ली स्वामींचा' शिष्य झालो (त्या म्हाताऱ्या माणसाचे नाव मल्लादीहल्ली स्वामी) माझी योगविद्या इथे सुरू झाली. पूर्वी मला उठवणे हा घरच्यांसाठी एक कार्यक्रम असे. मला अंथरूणात उठवून बसवलं की, मी तसाच ताठ होऊन पुन्हा निजत असे. आई दूधब्रश देऊन उभं करी मी तसाच परत झोपत असे. ती तशीच मला बाथरूममध्ये नेई, तिथेही तीच तन्हा. पण योगाभ्यास सुरू झाला आणि तीन महिन्यांतच माझी दिनचर्याच बदलली. मला पहाटे तीन वाजून चाळीस मिनिटांनी जाग यायची, जशी आजही येते. मी उठलो की, योगसाधना जणू आपोआप घडू लागत असे. मी कुठेही असलो तरी हा नेम चुकला नाही. अगदी दररोज न चुकता! त्या योगक्रियेचे नाव होते 'अंगमर्दन' (शारीरिक व्यायाम ज्यायोगे कुर्च्या व हातपाय बळकट होतात). त्यामुळे मी इतराहून वेगळा दिसू लागलो; मनाने व शरीराने, पण त्याचा उपयोग एवढाच असावा असं मला वाटत असे.

जसजसा काळ गेला तसा शिक्षणावरचा माझा विश्वास पूर्णपणे उडाला. हे मी नकारार्थी म्हणत नाही. माझ्यामध्ये खूप उत्साह व जिवंतपणा असल्याने प्रत्येक गोष्टीत मला रस असायचा. पण त्या सर्वांत आवडणारी गोष्ट म्हणजे मानसिक स्पष्टता. मला त्या शिक्षणातील त्रुटी किंवा पळवाटा पाहाव्या लागत नव्हत्या. त्या सहज दिसत होत्या.



जीवनात मी कुठल्याच गोष्टीची आस धरली नाही. मी फक्त त्यांच्याकडे पाहात होतो आणि तेच मी आता लोकांना शिकवण्याचा प्रयत्न करतोय. तुम्हाला अध्यात्म समजून घ्यायचे असेल तर तुम्ही इतरत्र पाहू नका. लोकांना असं वाटतं की, अध्यात्म म्हणजे देवाला शोधणं किंवा परमोच्च सत्याचा शोध घेणं. या सान्यात मूळ प्रश्न आहे की, आपण काय शोधायचं हे आधीच ठरवलंय. तुम्हाला काय शोधायचे आहे हे महत्वाचे नसून त्या गोष्टीकडे पाहण्याची क्षमता महत्वाची आहे. कुठलाही हेतू मनात न धरता वास्तवपणे जगाकडे पाहणे हे हल्ली दुरापास्त झाले आहे. प्रत्येक गोष्टीचा अर्थ लावण्याचा प्रयत्न करणारा असा एक मनस्वी माणूस अशी त्यांची अवस्था झाली आहे. सत्यशोध म्हणजे कशाचा तरी शोध घेण्याचा प्रयत्न करणे नव्हे. आपली स्वतःची आकलन शक्ती वाढवणे डोळसपणे पाहण्याची क्षमता वाढवणे याची गरज आहे.

शाळनंतर मी म्हैसूर विश्वविद्यालयात स्वाध्याय पद्धतीने शिकण्यास आरंभ केला. मी तिथल्या ग्रंथालयात येणारा पहिला विद्यार्थी असे व सर्वात शेवटी बाहेरही मीच पडत असे. सकाळी नऊ ते रात्री साडेआठ. सकाळची न्याहरी ते रात्रीचं जेवण यामध्ये पुस्तक एवढंच माझं खाद्य असे. मला जरी दुपारी खूप भूक लागायची तरी पूर्ण वर्षभर मी दुपारचं जेवण घेतलंच नाही. मी सारं काही वाचण्याचा झपाटा लावला. होमर ते पॉप्युलर मेकॉनिक्स, काफका ते कालिदास, दान्ते ते डेनिस द मीनॅस, त्यावर्षी मी खूप ज्ञान मिळवलं, पण पूर्वापेक्षा अधिक प्रश्नच तयार झाले.

माझ्या आईचे अश्रू आवरण्यासाठी मी म्हैसूर विश्वविद्यालयात इंग्रजी वाङ्मयाचा विद्यार्थी म्हणून रुजू झालो, परंतु कोट्यवधी प्रश्नांचे ढग माझ्यासमोर उभेच होते. त्यांचं एक काळं कोंदण माझ्या भोवती असे. ग्रंथालय किंवा प्राध्यापक कोणीच त्याचं निराकरण करू शकत नसे. परत वर्गाऐवजी वर्गाबाहेरच माझा वेळ जाऊ लागला. माझी खात्री झाली की, वर्गात बहुतेक वेळा शुद्धलेखनच दिलं जायचं आणि मला टंकलेखक नक्कीच व्हायचं नव्हतं. मी माझ्या प्राध्यापकाला सांगितलं की, तुमच्या नोट्स मला द्या, मी त्यांची झेरॉक्स काढून घेईन म्हणजे तुमचा शुद्धलेखन घालण्याचा त्रास वाचेल आणि माझा ते लिहिण्याचा! शेवटी मी बहुतेक प्राध्यापकांशी (ज्यांना मी वर्गात नसणं हेच श्रेयस्कर वाटत असे) करार केला. महिन्याच्या पहिल्या दिवशी जाऊन मी हजेरी लावे व महिन्याच्या शेवटच्या दिवशी जाऊन माझी महिन्याची हजेरी लागली आहे याची मी खातरजमा करीत असे.

आमच्यापैकी काहींचं एक टोळकं आवारातल्याच वटवृक्षाखाली जमू लागलं. कोणीतरी त्याला 'वटवृक्ष क्लब' असे नाव दिले आणि ते कायमचे झाले. 'फक्त आनंद मिळवण्यासाठी' असं आमच्या टोळीचं ध्येय होतं. आम्ही आमच्या मोटरसायकली घेऊन तिथे जमत असू आणि असंख्य विषयावर चर्चा करीत असू. त्यात 'जावा' मोटरसायकल

आहे त्यापेक्षा जोरात कशी धावेल यापासून ते हे जग याहून सुंदर कसं होईल या सर्वांचा समावेश असे. बहुतेक वेळा मोटरसायकलवर बसूनच चर्चा होत. त्यावरून उतरणं म्हणजे तिचा अपमान करणं असं वाटे!

विश्वविद्यालयातला अभ्यासक्रम संपेपर्यंत मी मोटरसायकलवरून देशभर फिरलो होतो. सुरुवातीला दक्षिण भारत सायकलवरून फिरलो. नंतर सर्व देशभर आडवे-तिडवे रस्ते घेऊन भ्रमण केलं. असं करताना देशाच्या सीमासुद्धा ओलांडाव्या लागत. पण नेपाळच्या सीमेवर जेव्हा मी पोहोचलो तेव्हा मला कस्टम अधिकाऱ्यांनी समजावलं की, अन्य देशात प्रवेश करण्यासाठी मोटर सायकल आणि लायसन्स (वाहन परवाना) एवढ्याच गोष्टी पुरत नाहीत. इतरही कागदपत्रांची गरज असते. त्याचवेळी मोटरसायकलवरून जगप्रवास करण्याचा व त्यासाठी जरूर तेवढा पैसा मिळवण्याचा माझा मानस झाला. ही फक्त प्रवासाची हाव नव्हती. मी आतून बेचैन होतो. मला काहीतरी माहीत करून घ्यायचं होतं, पण काय व त्यासाठी कुठे जावं लागेल याची मला कल्पना नव्हती, पण आत कुठेतरी; 'अजून काहीतरी' अशी आस कायम होती. मी मला भावनावश समजत नव्हतो. मला फक्त जगायचं .... आणि भरभरून जगायचं असं वाटत असे.

मला आकर्षित करणाऱ्या गोष्टी अधिक भयावह आहेत असं मला जाणवू लागलं. कुणीतरी मला म्हणालं की, तुझ्यावर देवदूताचा वरदहस्त आहे आणि तो देवदूत जादा वेळ काम करत असावा! मला नेहमीच कक्षा ओलांडून पलीकडे जाण्याची इच्छा असायची. का आणि काय यापेक्षा 'कसे' हा माझा मूलभूत प्रश्न असायचा. मागे वळून बघितल्यानंतर भविष्यात कोण व्हायचं याचा मी विचारच केला नव्हता. फक्त आपण आपलं आयुष्य कसं जगायचं याचेच विचार माझ्या मनात यायचे. आणि मला पक्के माहीत होते की, 'कसे' या प्रश्नाचं उत्तर केवळ मी आणि मीच देऊ शकत होतो.

त्यावेळी कुक्कुटपालन या उद्योगाची चलती होती. मला माझ्या अनिर्बंध व अर्थहीन भटकंतीसाठी पैशाची गरज होती. म्हणून मी त्या धंद्यात पडलो. वडील म्हणाले, 'मी लोकांना काय सांगू? माझा मुलगा कोंबड्यांची पैदास करतो;' परंतु मी माझा स्वतःच अगदी शून्यातून म्हणा ना, तो उद्योग चालू केला. धंदा जोरात चालला. पैसा मिळू लागला. मी रोज चार तास धंद्यात लक्ष घालत असे. उरलेल्या वेळात मी काव्यवाचन व लेखन करीत असे. शिवाय विहिरीत पोहणं, ध्यानधारणा व दिवास्वप्नं चालूच होती, त्याच वटवृक्षाखाली! या यशामुळे अधिकच बेडर बनलो. माझ्या वडिलांना नेहमी अशी खंत असे की, इतरांची मुले इंजिनिअर झाली, कारखानदार झाली, काहीना सरकारी नोकऱ्या मिळाल्या तर काही चक्क अमेरिकेला गेली.

आणि प्रत्येकजण, प्रत्येक वेळी भेटला की मला अशा गोष्टी सुनवत असे. 'आम्हाला



वाटलं होतं की, तू खूप मोठा कोणीतरी होशील, पण तूच तुझ्या आयुष्याची नासाडी केली आहेस.' मी इरेस पेटलो. मी बांधकाम व्यवसायात शिरलो व पाच वर्षांत आमची कंपनी म्हैसूरमधील एक ख्यातनाम कंपनी म्हणून नावारूपाला आली. माझ्या वडिलांना खूपच आनंद झाला.

मी आता खूपच जबाबदार झालो; परंतु नवीन आव्हाने घेण्याचे मला वेडच लागले. जेव्हा प्रत्येक गोष्टीत यश मिळू लागते तेव्हा सर्व जग आपल्याभोवती फिरतेय असं वाटू लागतं, सूर्याभोवती नव्हे! आणि मी अशाच जोशपूर्ण अवस्थेत माझी 'झेक' मोटरसायकल घेतली आणि चामुंडी टेकडीवर नेण्याचा प्रयत्न केला. ती १९८२ च्या सप्टेंबर महिन्याची दुपार होती आणि माझं आयुष्य कधीच असं राहणार नाही याची माझी मलाच पुसटशीही कल्पना नव्हती.

३६

नंतर जेव्हा मी माझ्या मित्रांबरोबर जे टेकडीवर घडलं त्याची चर्चा करू लागलो तेव्हा ते मला विचारू लागले, 'तू काही प्यायलास का? तू काही गोळी घेतलीस का?' माझ्यात झालेल्या या अचानक बदलामुळे ते माझ्यापेक्षा बुचकळ्यात पडले होते.

मला या सान्या घटनेचा अर्थ कळण्याआधीच परत त्याची अनुभूती झाली. एक आठवडा लोटला असेल. मी घरच्यांबरोबर जेवणाच्या टेबलावर बसलो होतो. मला वाटलं दोनच मिनिटे असेल पण तब्बल सात तास मी त्याच अवस्थेत होतो. मी पूर्णपणे जागृत होतो. केवळ माझ्यातला 'मी' हा तिथे नव्हता, बाकी सर्व होतं आणि काळ विरत चालला!

मला आठवतंय की, घरचे सारे माझ्या खांद्यावर थोपटून विचारत होते, 'काय झालं'; आणि मला जेवायचा आग्रह करत होते. मी त्यांना हातानीच खुणावून तिथून जाण्याचा इशारा केला. माझ्या विचित्र स्वभावाची त्यांना एव्हाना कल्पना आली होती. त्यांनी मला एकट्याला सोडलं. पहाटेचे साधारण सव्वाचार वाजले असतील, आणि मी भानावर आलो.

आता असं वारंवार घडू लागलं आणि त्यावेळी मी तहानभूक हरवून भानावर येईपर्यंत निश्चल बसून राहू लागलो. एका जागेवरून हललोच नाही आणि एकदा तर तेरा दिवस असेच निघून गेले. त्यावेळी मी एका खेड्यात होतो. जबरदस्त व अवर्णनीय शांतता व परमानंद अशी ती अवस्था होती. खेड्यातले सर्व लोक माझ्याभोवती जमा झाले. कुजबुजू लागले. ही बहुतेक 'समाधी' असावी. (भारतीय अध्यात्मात वर्णन केलेली). माझ्या आधुनिक विचारांना भारतातील या आध्यात्मिक विचारांची कल्पना नव्हती. मी भानावर आलो तर कुणी माझ्या गळ्यात हार घातले, कोण पाया पडू लागले. हे विचित्रच

जेव्हा हरपले माझे भान।। २७



होतं. मला कोणी असं करेल यावर विश्वासच बसत नव्हता.

एके दिवशी मी दुपारी जेवत होतो. मी तोंडात घास ठेवला आणि तो माझ्या तोंडातच जणू त्याचा विस्फोट झाला. त्याक्षणी मला एक विलक्षण अनुभव आला. आपल्या पचनशक्तीच्या परीस (परीस : हा लोखंडाला केवळ स्पर्शाने सोन्यात रूपांतरीत करतो अशी कल्पना आहे) रचनेची मला अनुभूती आली. जगातल्या कुठल्याही खाद्यवस्तूचे 'माझ्यात' रूपांतर होत होते. आपल्या सारासार बुद्धीला हे माहीतच आहे की, पृथ्वीवरील अनेक गोष्टी खाऊन आपण आपले शरीर वाढवतो आणि एक दिवस याच मातीत आपण मरणोत्तर विलीन होतो. पण हे सत्य असे अचानक अनुभवास आल्यामुळे माझा माझ्याकडे बघण्याचा दृष्टिकोनच बदलून गेला. माझं सभोवतालच्या वस्तू व पृथ्वी यांच्याशी असलेलं नातं पूर्णतः बदलून गेलं.

माझ्या लक्षात आलं की, आपल्या प्रत्येकात भाकरीच्या तुकड्याचा किंवा सफरचंदाचा, चारपांच तासांत माणूस बनवण्याची क्षमता आहे. ही काही साधारण घटना नव्हे, आणि या अलौकिक बुद्धिमत्तेला मी जसा स्पर्श केला, तेव्हा अनेक गूढ वाटाव्या अशा घटना माझ्या आजूबाजूला घडू लागल्या. मी हात लावेन त्या गोष्टी येनकेनप्रकारेण बदलू लागल्या. अनेक लोकांच्या डोळ्यांतून, माझ्याकडे बघूनच पाण्याच्या धारा वाहू लागत. काही लोकांच्या शारीरिक किंवा मानसिक व्याधी बऱ्या होऊ लागल्या. ज्या व्याधी किंवा आजार बरे व्हायला महिनाभर लागायचा ते तासा-दोन तासात बरे होऊ लागले पण मी या सान्याला फारसे महत्त्व दिले नाही. ही मला व आजूबाजूला आंतरबाह्य बदलण्याची क्षमता माझ्यात आजपावेतो टिकून आहे, आणि त्यासाठी मी कुठले वेगळे प्रयत्नही केले नाहीत. जर तुम्ही ज्ञानाच्या मूलभूत तत्त्वाशी जोडले गेलात तर सहज होणाऱ्या या गोष्टी चमत्कृतीपूर्ण वाटतात, कारण सृष्टीचे तेच ज्ञान आपल्या जीवनाचे मूलभूत तत्त्व आहे.

सहा एक आठवड्यांत या आश्चर्यकारक अनुभवाची जिवंत सत्यता झाली. माझ्यात विस्मयकारी बदल सर्वांगाने घडत गेले. माझं दिसणं, डोळ्यांची ठेवण, माझी चाल, माझा आवाज, शरीरकाठी इतक्या झपाट्याने बदलत गेले की, तिन्हाईताला सुद्धा तो फरक जाणवू लागला.

परंतु, माझ्या अंतरंगात जे घडत होत ते याहून भव्य, अभूतपूर्व होते. सहा एक आठवड्यांत मी आठवणींच्या पुरात वाहत गेलो. पूर्वजन्माच्या आठवणी माझ्यावर अक्षरशः कोसळल्या. एका क्षणातच माझ्यामध्ये घडणाऱ्या लाखो वेगवेगळ्या गोष्टींची मला जाणीव झाली. या प्रत्येक क्षणांत घडताहेत असं वाटू लागलं. ते शोभादर्शक यंत्राप्रमाणे माझ्या डोळ्यांसमोरून जाऊ लागले. माझ्या प्रामाणिक बुद्धीला यातलं काहीच खरं वाटत नव्हतं. पण मी जे आत पाहत होतो ते सूर्यप्रकाशाहून स्वच्छ होते. पण

मनातून हे खोटं असावं असं कुठेतरी वाटत होतं. मी स्वतःला खूप हुशार तरुण समजत होतो, पण या अनुभवाने मी वेडपट, मूर्ख माणूस भासू लागलो आणि ही भीती कशी लपवायची याची मलाच कल्पना येईना, पण माझ्या साऱ्या आठवणी खऱ्या आहेत या जाणिवेनी माझा काहीसा हिरमोड झाला.

आजपावेतो माझ्या कारणमीमांसा व तर्कशुद्ध बुद्धीला पटल्याशिवाय कोणतीही गोष्ट मान्य करीत नसे. हळूहळू माझ्या लक्षात येऊ लागलं जीवन हेच अंतिम बुद्धिमत्तेचं स्वरूप आहे. माणसाची बुद्धी ही केवळ जिवंत राहाण्याची हुशारी असते, पण खरी बुद्धिमत्ता म्हणजेच फक्त जीवन आणि ते जीवनच आपल्या अस्तित्वाचं स्रोतही असते.

जगात असा समज आहे की, प्रेम व दया या दैवी गोष्टी आहेत. पण जर तुम्ही जीव निर्मितीकडे नीट लक्ष दिले, तर तुमच्या हे लक्षात येईल की, दैवी किंवा निर्मितीचा स्रोत म्हणजेच, या साऱ्यांत, तुम्ही कल्पनाही करू शकणार नाही एवढी दैवी शक्ती आहे, पण तार्किक बुद्धिवादने आपण मर्यादित ठिकाणी उपयुक्त अशीच विधाने खरी मानू लागतो.

मी आता इतरांच्या भावनांबद्दलही उत्कटतेने संवेदनशील होऊ लागलो. एखाद्या वेळेस रस्त्यातल्या अनोळखी व्यक्तीचे दुःख बघूनही मला रडू येऊ लागलं. मी माझ्या या आनंदाच्या अत्युच्च स्थितीत असताना, माणसाला अनेक प्रकारची दुःखं असतात याचं कारण मला उमजत नव्हतं. मला जे घडतंय ते काहीतरी 'दैवी' आहे. हे कळायला थोडा वेळ लागला. मला उमजू लागलं की, अनेक पवित्र परंपरात, पुराणशास्त्रात जे परमोच्च अनुभूतीचे गुणगान केले आहे ते सारे मी अनुभवत होतो. प्रत्यक्षात मानवाला मिळणारा हा एक नितांत सुंदर अनुभव होता. क्षणोक्षणी माझ्या शरीरातील प्रत्येक अणुरेणू या परमानंदात रमू लागला. आतापर्यंत बालपणाची महती यासाठी गायिली जाते की, तान्हे मूल हे काहीही कारणाशिवाय हसू शकते. निरागसपणे हसते आणि आनंदी असते. मला तरुण वयातही आपण असं बनू शकतो हा अनुभव आला आणि हे प्रत्येक व्यक्तीला शक्य आहे, कारण जे काही अनुभव होता तो सारा अनुभव आतूनच घडणे शक्य आहे.

माझ्या दिसण्यातला, वागण्यातला बदल हा माझ्या अंतरंगात झालेल्या बदलामुळेच आहे याची मला जाणीव झाली. बारा वर्षांचा असल्यापासून हटयोगाची काही आसनं मी नेहमीच करत होतो आणि ही बारा-तेरा वर्षांची योगसाधना यावेळी कामी आली. 'योगसाधना' म्हणजे आपल्या शरीराची एका उच्च शक्यतेसाठी केलेली पुनर्रचनाच. माणूस केवळ हाडामासाचा गोळा किंवा सर्व सृष्टीचा स्रोत या दोन्ही अवस्थेत असू शकतो.

ही माणसाला देवत्व प्राप्त करून देणारी प्रक्रिया आहे. माणसाचा कणा केवळ तेहतीस मणक्यांची माळ नसून, तो संपूर्ण विश्वासाठी आधारस्तंभही असू शकतो. तुम्ही तुमच्या शरीराला कसे वळण देता यावर सारे अवलंबून आहे. माझ्या बाबतीत, मी एक



सुदृढ व्यक्ती असूनही माझे शरीर वजनरहित अवस्थेत असल्याप्रमाणे वावरू शकत होतो. माझं अस्तित्व एकदम शिथील झाले. आधी माझे शरीर ताठर असायचे. लोकांना मी खोलीत शिरल्याची जाणीव व्हायची पण आता माझी चाल बदलली!

आणि मला आलेला अनुभव हा खरोखर योग होता. सृष्टीशी सहजपणे विलीन होऊन त्याचे अथांग स्वरूप अनुभवणे म्हणजेच 'योग.' आत्तापर्यंत मी जी आसनं करत असे, ती शरीर तंदुरुस्त राहावे म्हणून किंवा माझा तसा भ्रम होता. पण चामुंडीच्या टेकडीवरील त्या अनुभवाने मला उमजले की, केवळ शारीरिक अवस्थेच्या पलीकडे जाऊन अनंताशी एकरूप करणारी ती क्रिया होती. म्हणून मी लोकांना नेहमी सांगतो की, तुम्ही चुकीच्या कारणासाठी जरी योगसाधना केली, तरी तिचा उपयोग होतोच.

प्रत्येकाच्या शरीरात असं काही असतं की, त्याला प्राकृतिक बंधनं नको असतात. मानवी स्वभावच असा आहे की, आहे त्यापेक्षा अधिक काहीतरी असावं अशी आतुरता त्याला नेहमीच असते. मग आपण काय किंवा किती मिळवतो याला काहीच महत्त्व नसते; अजून काहीतरी यापलीकडचे काही तरी अशी भावना सदोदित असतेच. जर आपण बारकाईने त्याच्याकडे पाहिलं तर आपल्याला जाणवते की, फक्त अजून थोडे नाही तर आपल्याला सर्वच हवं असतं. आपण स्वतःच अनंत होण्याच्या दृष्टीने प्रयत्न करतो. फक्त हा विचार आपण टप्प्याटप्प्याने तिथे जावं हा असतो.

समजा, तुम्हाला पाच गुणिले पाचच्या खोलीत बंद केलं व साऱ्या सुविधा दिल्या तरी यापेक्षा मोठं काहीतरी असावं असं वाटतंच. काही दिवसांनी समजा, याहून मोठ्या म्हणजे दहा गुणिले दहाच्या खोलीत काही दिवस बरं वाटेल, पण लवकरच याही सीमा ओलांडून तुम्हाला बाहेर यावं असंच वाटेल.

थोडक्यात, तुमच्या कक्षेची मर्यादा कितीही असो, ज्या क्षणी तुम्हाला याची जाणीव होते, त्या क्षणी या सीमा ओलांडण्याची वा मर्यादांची आकांक्षा उरतेच. ही उपजतच असते. पूर्वेकडे यालाच मानवजन्माचे अंतिम ध्येय असे मानणारी संस्कृती आहे. याला स्वातंत्र्य-मुक्ती किंवा मोक्ष म्हणतात आणि तो मिळावा म्हणून प्रत्येकाची धडपड चालू असते-या जीवनाचे अंतिम ध्येय मिळवण्याची! फक्त आपल्याला याची जाणीव नसते की, आपण ते थोडे थोडे करत मिळवण्याच्या प्रयत्नात असतो, मग ती सत्ता असो, पैसा, प्रेम किंवा माहिती, किंवा अलीकडे सर्वांत चांगलाच प्रचलित वेळ घालविण्याचे साधन म्हणजे खरेदी.

आणि जेव्हा माझ्या लक्षात आलं की, माणसाची वासना ही एका गोष्टीपुरती मर्यादित नसून, ती अमर्याद विस्तार पावणारी आहे तेव्हा माझ्या मनात एक विचार पक्का झाला. ही गोष्ट प्रत्येकाला शक्य आहे तेव्हा माझे हे विचार इतरांनाही सांगण्याचे ठरविले. त्यानंतर माझा प्रयत्न इतरांना हा अनुभव मिळवून देण्याचा होत गेला. जर



तुम्हीच तुमच्या आयुष्यात उसळणाऱ्या ऊर्मीच्या आड आला नाहीत तर हा असीमित आनंद कुणीच तुम्हाला नाकारू शकत नाही.

चामुंडी टेकडीवरील त्या अनुभवानंतर जो अत्यानंद मला प्राप्त झाला, तो ना दुरान्वये असणारी शक्यता होती, ना ते केवळ एक पोकळ स्वप्न होते. ज्यांची या मार्गांनी जायची इच्छा आहे त्यांच्यासाठी ही जिवंत सत्यता आहे. प्रत्येकाचा हा जन्मसिद्ध अधिकार आहे.



## बाहेर पडण्याचा मार्ग आतूनच !

तुम्ही आतापर्यंत तुमच्या आयुष्यात एकाच गोष्टीचा पाठलाग केला आहे. मग छंद असो, उद्योग असो, पैसा कमावणे असो किंवा कुटुंबविस्तार असो, या सान्याचा मूळ उद्देश आनंद हाच होता. पण कुठेतरी आयुष्यात गुंतागुंत झाली. मानवाऐवजी इतर कुठल्याही पशूचा जन्म तुम्हाला मिळाला असता, तर या पृथ्वीवरील तुमचं जीवन खूपच सोपं झालं असतं. तुमच्या सर्व गरजा या तुमच्या शरीरापर्यंतच मर्यादित राहिल्या असत्या. पोट भरले की दिवस खूप छान गेल्याची भावना झाली असती. तुमच्या कुत्र्याचं किंवा मांजराचं उदाहरण घ्या. त्यांचं पोट भरलं की ते शांत होतात.

पण तुम्ही जेव्हा या जगात माणूस म्हणून जन्माला येता तेव्हा सर्वच गोष्टीत फरक पडतो. रिकामे पोट ही एक समस्या तर भरलेलं पोट ही दुसरी, किंबहुना शतपट अधिक प्रश्न निर्माण करणारी. जेव्हा जिवंत राहणं एवढाच प्रश्न असतो तेव्हा तोच सगळ्यात महत्त्वाचा प्रश्न बनतो, पण तो जर परस्पर सुटला की मग इतर गोष्टींची सुरुवात होते. जीवन हे फक्त जिवंत राहाण्यावर संपत नाही, वास्तविक ते जिवंत राहण्याचा प्रश्न सुटला की सुरू होते.

आजमितीस जिवंत राहाणं हे पूर्वीपेक्षा खूपच सुकर झालं आहे. तुम्ही दुकानात जाऊन तुम्हाला वर्षभर पुरेल एवढी खरेदी करू शकता. त्यासाठी तुम्हाला घराच्या बाहेरही पडायची गरज नाही. मानवाच्या इतिहासात या सान्या गोष्टी इतक्या सहज सोप्या कधीच नव्हत्या. राजे - रजवाड्यांना सुद्धा अशा सुविधांची शक्यता नव्हती, ज्या आज सामान्य माणसाकडे उपलब्ध आहेत. आपण व आपली पिढी या पृथ्वीवरची सर्वांत प्रगत व आरामकारक पिढी आहे हे सत्य आहे. पण दुःख हे आहे की, आपण आजपर्यंतची सर्वांत आनंददायी जमात नक्कीच नाही, त्याचबरोबर अत्यंत प्रेमळही नाही व शांतताप्रियही नाही.

मग हे असं का ? आपण सभोवतालचं जग दुरुस्त करण्याचा प्रयत्न केला. आपण अजून तोच प्रयत्न चालू ठेवला ; तर पृथ्वीच शिल्लक राहाणार नाही ! पण तरीही आपण खूप वर्षांपूर्वीच्या आपल्या पूर्वजांपेक्षा सुखी नाही आहोत हे समीकरण न समजणारं



आहे! मग आत्ताच हे कुठे चुकतंय हे शोघायला नको का? हजारो वर्षांत न जमलेल्या गोष्टी आपण तशाच कशा चालू ठेवणार? चुकलेल्या या गणितावर आपण किती दिवस सोडवण्याचा प्रयत्न करणार? आता मूलभूत वेगळा विचार करण्याची वेळ आली आहे. सर्वकषरित्या निराळा!

३६

आपण एका मूलभूत प्रश्नाचा विचार करू या. आपलं हित म्हणजे काय? हितावह असणं म्हणजे काय?

साधं सरळ उत्तर असं आहे की, आत कुठेतरी आनंददायी भाव निर्माण झाला आहे. तुमच्या शरीरात सुखमय अवस्था असेल तर त्याला स्वास्थ्य म्हणतात. त्याची वरची पायरी म्हणजे शारीरिक आनंद. तुमच्या मनाला आनंद मिळाला तर त्याला शांती म्हणतात. त्याची वरची पायरी म्हणजे अत्यानंद. जर तुमच्या भावना सुखमय झाल्या तर ते असते प्रेम. त्याची वरची पायरी म्हणजे करुणा! आणि जर तुमच्या साऱ्या जीवन ऊर्जा सुखमय झाल्या तर त्याला म्हणतात आनंद! त्याची वरची पायरी म्हणजे परमानंद! या साऱ्याची कामना असते अंतरर्बाह्य सुख! आतल्या सुखाला शांती, आनंद किंवा हर्ष संबोधतात आणि बाहेरच्या सुखाचे परिमाण आहे तुमचे यश. तुम्हाला यातलं काहीच नको असेल आणि तुम्हाला फक्त स्वर्गातच जायचं आहे, तरी तिथे तुम्ही काय शोधताय? दुसऱ्या जगातले सुख? म्हणून विश्वातील माणसाचा अनुभव हा सुखाच्या आणि दुःखाच्या वेगवेगळ्या पायऱ्या असतात.

पण तरी तुमच्या साऱ्या आयुष्यातला एक तरी दिवस पूर्णपणे आनंदात जगलाय का? एकही क्षणाची काळजी, दगदग, त्रास किंवा ताण नाही अशी अवस्था... पूर्ण २४ तास पूर्णतः आनंदात गेले असं किती वेळा घडलं आहे? हे अगदी शेवटी केव्हा तुम्ही अनुभवलंत? आश्चर्याची गोष्ट अशी आहे की, जगातल्या बहतांशी लोकांच्या आयुष्यात असा एकही दिवस आलेला नसेल की, सर्वच्या सर्व गोष्टी त्यांना हव्या तशा घडल्या आहेत! अर्थात असा कोणीच नसेल की, ज्याने आनंद, शांतता, कदाचित ब्रह्मानंद अनुभवला नसेल पण तो कायम क्षणभंगुर असतो! ते त्या ठिकाणी पोहोचतात पण ती अवस्था कोलमडतेच. लहान-सहान कारणांनी माणसाचा तोल जातो.

त्याचं असं आहे, तुम्ही बाहेर जाता आणि कुणीतरी तुम्हाला सांगतं की, तुम्ही जगातली सर्वांत सुंदर व्यक्ती आहात. लगेच तुम्हाला अस्मान ठेंगणे होते, आणि जेव्हा तुम्ही घरी येता आणि घरचे लोक तुम्हाला वास्तवाची जाणीव करून देतात, तेव्हा तेच अस्मान तुमच्यावर कोसळते. असं घडलंय ना तुमच्याही आयुष्यात? म्हणून तुम्हाला आतून आनंदी का असावं लागतं ते कळलं? उत्तर सोपं आहे. जेव्हा तुम्ही मनापासून

बाहेर पडण्याचा मार्ग आतूनच! । ३३

आनंदी असता तेव्हा साहजिकच तुम्ही सर्वांशी मनमोकळे वागता आणि आजूबाजूचा परिसरही तुम्हाला रमणीय वाटू लागतो आणि कुठलेही तत्त्वज्ञान किंवा धर्मग्रंथ त्यासाठी वाचावा लागत नाही. ते आपोआप घडतं. फक्त तुम्ही आतून मनापासून आनंदी असण्याची गरज आहे. आंतरिक आनंद हा समाज शांतप्रिय व जग आनंददायी बनवण्याचा खात्रीशीर उपाय आहे.

शिवाय तुमचं यश हे प्रामुख्याने तुम्ही तुमचं मन आणि शरीर यांच्या शक्तींचा किती कौशल्याने उपयोग करून घेता यावर अवलंबून आहे. तेव्हा यशस्वी होण्यासाठी तुम्ही सदैव आनंदी व समाधानी असण्याची गरज आहे.

आता वैद्यकीय व शास्त्रीय संशोधनाने असे सिद्ध केले आहे की, तुम्ही जेव्हा आनंदी असता तेव्हा तुमचे मन व शरीर उत्तमरित्या कार्यरत असते. असं म्हणतात की, जर तुम्ही चोवीस तास आनंदी राहू शकला तर तुमची बौद्धिक पात्रता दपटीने वाढते. केवळ आतली ही तगमग, गोंधळ शांत केला तरी तुम्ही एवढ्या गोष्टी साध्य करू शकता.

ज्याला तुम्ही 'मी' संबोधता, ती ऊर्जा कधी आनंदी, कधी दुःखी, कधी शांत किंवा कधी गोंधळलेल्या अवस्थेत असते. थोडक्यात या एकाच ऊर्जा शक्तीला या विविध अवस्थेत वावरण्याची शक्यता असते आणि जर तुम्हाला एक पर्याय निवडायचा झाला तर तो तुम्ही कुठला निवडाल? आनंदाचा की, दुःखाचा? सुखाचा की कष्टाचा?

याचं उत्तर निश्चित आहे पण त्या स्थितीकडे जाण्याचा प्रत्येकाचा मार्ग भिन्न असू शकतो. पण जरी तुम्ही काही करायचं ठरवलं उदा. पैसा मिळवणं, खेळ खेळणं किंवा स्वर्गात जाणं यांपैकी काहीही; तरी सर्व हे आनंदासाठीच! तुम्ही असंही ठरवलं की, मला या जगात काहीही स्वारस्य नाही. मला स्वर्गातच जायचं आहे, तरी त्यामागची आंतरिक ओढ ही आनंद, सुखस्वास्थ्य मिळवण्याकडेच असते. तुम्हाला जर अगदी लहानपणापासून सांगितलं गेलं की, देव स्वर्गात राहतो, पण स्वर्गही भयावह जागा आहे. तर तुम्ही त्या ठिकाणी जाण्याचा विचार कराल का? नक्कीच नाही! तसं पाहिलं तर अत्युच्च आनंदाचे क्षण हाच स्वर्ग आणि नरक हे दुःखाचे क्षण. काहीसाठी ती दारूची नशा किंवा काहीना स्वर्गाची आशा; पण दोन्हीचा प्रयत्न आनंद मिळवण्याचाच असतो.

तुम्ही आणि तुमचे आंतरिक स्वास्थ्य यामध्ये एकाच गोष्टीचे अंतर असते. तुमचे विचार व भावना बाहेरून सूचना घेत असतात. खरंतर या आतून यायला हव्यात.

एक दिवस एक बाई झोपी गेली. तिला एक स्वप्न पडलं, एक आडदांड माणूस तिच्याकडे रोखून बघू लागला. तो हळूहळू तिच्या जवळ येऊ लागला, अजून जवळ, अजून जवळ, इतका जवळ की त्याचा श्वासही तिला जाणवू लागला. तिच्या अंगावर काटा आला- भयाने नव्हे.

तरी तिने त्याला विचारले, "तू मला काय करणार आहेस?" तो म्हणाला की "बाई,

हे तुमचंच स्वप्न आहे." तुमच्या डोक्यात जे चालू आहे ते तुमचं "स्वप्न आहे". निदान ते स्वप्न तरी तुमच्या इच्छेप्रमाणे व्हावे की नाही? सारं जग जरी तुमच्या मनाप्रमाणे वागत नसलं तरी तुमचे विचार आणि भावना तरी तुमच्या मनाप्रमाणे घडाव्यात. आत्ता हे सारं तुमच्या मनाप्रमाणे घडत नाही. तुमचे मन व शरीर हे नकळत अपघाताने चालवत आहात.

मानवाचे शरीर ही या पृथ्वीवरील अत्याधुनिक व अद्वितीय अशी निर्मिती आहे. तुम्ही स्वतः एक अलौकिक तंत्रज्ञानी आहात; पण ते वापरण्याचा की बोर्ड कुठे आहे हेच आपल्याला माहीत नसतं. थोडक्यात एक सुपर कॉम्प्युटर तुम्ही कुन्हाड आणि पान्हा घेऊन चालवत आहात. यामुळे साधं सरळ जीवन हे मानवतेवर घाला पडावा इतकं कठीण होऊन बसलं आहे. केवळ पैसा कमावणं, कुटुंबाचा विस्तार करणं, त्यांचं संगोपन करणं आणि जीवनाचा अंत होणं... केवढी मोठी समस्या! किडा, मुंगी, पक्षी, प्राणी हे ज्या गोष्टी सहज सुलभतेने करतात, त्याच करायला माणसाला एवढी कसरत करावी लागते. हे खरोखर आश्चर्य आहे. थोडक्यात आपली आंतरिक यंत्रणा बिघडली आहे. आपली अशी भावना झाली आहे की, सभोवतालच्या गोष्टी आपण ठीक केल्या की, सारं काही आतूनही उत्तम होईल. पण गेल्या दीडशे वर्षांच्या इतिहासात असं दिसून येतंय की, मानवाने केलेल्या यांत्रिक व भौतिक प्रगतीमुळे अनेक गोष्टी सोप्या व आरामदायी झाल्या आहेत. पण त्यामुळे आपल्याला आरोग्य व सुख लाभलेले नाही. आपणाला एका गोष्टीची खात्री बाळगली पाहिजे की, योग्य गोष्टी केल्याशिवाय 'योग्य गोष्टी' घडणार नाहीत. हे फक्त बाहेरच्या गोष्टींसाठी नाही तर आपल्या आंतरिक गोष्टींसाठी लागू आहे.



एक दिवस एक बैल कुरणात चरत होता व एक बगळा त्याच्या पाठीवर बसून त्याच्या अंगावरचे किडे टिपत होता. दोघांची चांगली भागीदारी चालली होती. शेताच्या कडेला एक मोठं झाड होतं. बगळ्याचं त्या झाडाकडे लक्ष गेलं. तो बैलाला म्हणाला, "अशी एक वेळ होती की मी सहज झाडाच्या शेंड्यावर बसत असे. मी आता म्हातारा व अशक्त झालो आहे. त्यामुळे मला उडता येत नाही आणि मी त्या झाडाच्या पहिल्या फांदीपर्यंतही जाऊ शकत नाही." बैल गमतीने म्हणाला, "माझं शेण थोडंस खा, बघ एक-दोन आठवड्यांत वरच्या फांदीवरसुद्धा जाऊ शकशील" बगळा म्हणाला, "उगीच काहीतरी फालतू गोष्टी मला सांगू नकोस", बैल म्हणाला "प्रयत्न कर, सगळे लोक असंच करतात." खूपच सावधतेने आणि साशंकतेने बगळा त्या शेणात चोची मारू लागला आणि काय आश्चर्य - खरंच त्याच्या अंगात ताकद आली, पंखात बळ वाढलं आणि मोठ्या दिमाखात झाडाच्या शेंड्यावर जाऊन बसला आणि आजूबाजूचे सृष्टिसौंदर्य न्याहाळू लागला.



बाजूलाच झोपडीच्या बाहेर एक म्हातारा शेतकरी आपल्या खुर्चीवर बसून विचार करत होता. त्याला त्या झाडाच्या शेंड्यावर एक जाडा म्हातारा बगळा दिसला. त्याने आपली बंदूक घेतली, नेम धरला आणि त्या बगळ्याला टिपले. बगळा गतप्राण होऊन खाली पडला.

तात्पर्य एवढेच की, शेण खाऊन तुम्ही थोडे वर जाऊ शकता, पण त्यामध्ये तुम्हाला तिथे कायम टिकविण्याचे सामर्थ्य नसते. म्हणून काही वायफळ प्रयत्नांनी तुम्ही तुमच्या भावना वेगवेगळ्या पातळीवर नेऊही शकता, आणि काही काळाकरता तुम्हाला त्यातून आनंद मिळाल्याचा आभासही झाला तरी तो फार काळ टिकणारा आनंद नसतो. नुसत्या हवामानानेसुद्धा तो कमी होऊ शकतो. शेअर बाजार त्याला पूर्णपणे कोलमडवू शकतो आणि तो तसा पडला नाही तरी एखादे वेळी तो पडू शकतो ही भीती सतावत असते. त्याचा त्रास ओढवेल ही छळवणूक एखादेवेळेस प्रत्यक्ष त्या आपत्तीपेक्षा अधिक वाईट असू शकते. म्हणून जोपर्यंत तुमचा आंतरिक जीव हा सभोवतालच्या परिस्थितीचा गुलाम असतो, तोपर्यंत तो डळमळीत अवस्थेतच असतो. त्याला दुसरा मार्ग नाही!

मग या साऱ्यातून बाहेर पडण्याचा मार्ग काय?

मार्ग साधा सरळ आहे. तुमच्या अनुभवाचा स्रोत व पाया हे दोन्ही तुमच्या 'आतच' आहेत. मानवी अनुभव हा बाहेरच्या परिस्थितीनुसार प्रेरित किंवा उत्प्रेरित होऊन बदलू शकतो, पण त्याचा उगम आतच आहे. सुख किंवा दुःख, नैराश्य किंवा हर्ष, अत्यानंद वा वेदना, या साऱ्या क्रिया आपल्या आत होत असतात. यात चूक होते ती अशी, लोक बाहेरच्या गोष्टींवर आपला आनंद मिळवायचा प्रयत्न करतात. तुम्ही बाहेरची गोष्ट ही प्रेरणा किंवा खटका म्हणून वापरू शकता. पण खरा आनंद हा आतूनच निर्माण होत असतो.

आता तुमच्या हातात हे पुस्तक आहे. ते पुस्तक तुम्हाला कोठे दिसते? तुम्ही तुमच्या बोटांनी ते कुठे दिसते हे दाखवा. या पुस्तकाची प्रतिमा बाहेर आहे का?

अजून एकदा विचार करा!

तुम्हाला आठवतं ते कसं घडतं?

तुम्हाला शाळेतला तो दिवस आठवेल, प्रकाशाचे किरण या पुस्तकावर पडून परावर्तित होतात व डोळ्यांच्या बाहलीतून आत जाऊन त्याची उलट प्रतिमा तुमच्या मनःपटलावर उमटते. या सगळ्या गोष्टी तुम्हाला माहितीच आहेत, पण याचा मथितार्थ की ते पुस्तक तुम्हाला 'तुमच्या आतच' दिसते. मग सारं जग तुम्हाला कुठे दिसते? तेही सारं तुमच्या आतच दिसतं!

जे काही तुमच्या बाबतीत घडलं ते सारं तुम्ही तुमच्या आतच अनुभवत आहात. प्रकाश आणि काळोख, वेदना आणि आनंद, दुःख आणि अत्यानंद हे सारं 'तुमच्या आतच' होत असतं. एखाद्याने तुमच्या हाताला स्पर्श केला, तर तुम्हाला वाटेल की,

तुम्ही त्याचा हात अनुभवत आहात पण खरंतर तुम्ही केवळ त्या स्पर्शाने तुमच्या हाताला झालेली संवेदनाच अनुभवत असता. सारे मानवी अनुभव हे शंभर टक्के स्वनिर्मित असतात." जर तुमचे विचार आणि भावना तुमच्याच असतील तर तुम्ही त्यांना तुमच्या पद्धतीने साकारू शकता. आता प्रयोगशाळेत अशा गोष्टी घडू शकतात की दारूचा एकही थेंब (किंवा तत्सम काही) न घेता तुम्ही पूर्णपणे झिंगलेले असू शकता.

एका इस्त्राईलमधील वैज्ञानिक राफेल मेकोलम आणि त्याचे संशोधनातील साथीदार यांनी एक प्रयोग सिद्ध केलाय व थोडक्यात त्यांनी असं शोधलंय की, मानवी मेंदूत निसर्गदत्त भांगेचे अंश असतात. असं का असतं? त्यांनी असंही संशोधन केलंय की, मेंदू स्वतःच अमली पदार्थ बनवू शकतो. मेंदू स्वतःच त्याला त्या आनंदमय अवस्थेत नेऊ शकतो आणि त्या नशेचा दुष्परिणामही न होता! दारू व इतर नशा आणणारे पदार्थ हे आरोग्याच्या दृष्टीने भयावह आहेत कारण ते तुमची शुद्ध हरपतात, तुम्हाला त्याचे व्यसन लागते आणि त्यातच तुमचा नाश होतो. परंतु हे नशाद्रव्य असं आहे की, जे तुमच्या मेंदूतच तयार झाले असून तिथेच त्याचे सेवन होते. याचा तुमच्या आरोग्यावर व स्वास्थ्यावर चांगला परिणाम होतो. याचा अर्थ मानवाचे शरीर आश्चर्यकारकरित्या स्वावलंबी आहे. अशाच अजून काही द्रव्यांचा अलीकडे शोध लागला आहे. पण त्या द्रव्याला 'आनंद-माइड' असे नाव दिले आहे. संस्कृत शब्द 'आनंद' यावरून त्याचे नाव पडले आहे. या वरून असा निष्कर्ष काढता येईल की, आनंद ही एक रासायनिक प्रक्रिया आहे. शांतता ही एक वेगळ्या प्रकारची रासायनिक क्रिया आहे. विशेषतः आनंद, दुःख, शांतता, अत्यानंद या साऱ्या भावनांचा अनुभव हे मेंदूतील रासायनिक प्रक्रिया हेच आहे. योग साधनेत हे पूर्वीपासूनच ज्ञात होते.

आपले आंतरिक स्वास्थ्य तयार करण्याचे एक तंत्रज्ञान आहे. त्यात आनंदमयी अस्तित्वासाठी असा रासायनिक पाया तयार करण्याचे तंत्र आहे. मी ज्याला इनर इंजिनिअरींग म्हणतो त्याचे हे एक अंग आहे. जर तुम्ही जागृत असाल तर ही मानवयंत्रणा अशी कार्यरत करू शकता की, केवळ श्वासोच्छ्वाससुद्धा अतिशय आनंददायी अनुभव ठरतो, जर तो तुम्ही लक्षपूर्वक केला तर. फक्त आपल्या आंतरिक यंत्रणेकडे जरा जास्त बारकाईने लक्ष देण्याची गरज आहे.

आपल्या विचारसरणीत असा हा मूलभूत बदल त्यासाठी आणण्याची गरज आहे. दुःखातून बाहेर पडण्याचा मार्ग शोधू नका, वेदनेतून सुटण्याचा रस्ता शोधू नका. या साऱ्यांचे उपाय तुमच्या आतूनच आहेत.

बहुतेकांना असं वाटतं की शांतता व आनंद हेच आपल्या आध्यात्मिक आयुष्याचे ध्येय आहे. हा केवळ भ्रम आहे. आनंद व शांतता या गोष्टींची सुखी आयुष्याला नितांत गरज आहे. तुम्हाला तुमचं साधं जेवण जरी आनंदाने उपभोगायचं असेल तरी तुम्ही शांत व आनंदी असणे गरजेचे आहे. तसेच तुम्हाला तुमचे कौटुंबिक जीवन, तुम्ही करीत असलेले काम, किंवा ज्या जगात तुम्ही राहाता ते अनुभवायचे असेल तरी तुम्ही शांत व आनंदी असणे गरजेचे आहे. शांतता व आनंद या केवळ जीवनाच्या शेवटी मिळवण्याच्या गोष्टी नव्हेत. त्या तुमच्या नैमित्तिक आयुष्याचा अविभाज्य भाग आहेत. तुम्ही जर 'शांतता' हेच अंतिम ध्येय ठेवले तर तुम्हाला मिळेल ती 'चिरशांती'.

'अध्यात्म' हा शब्द अनेक भ्रामक शब्दांपैकी एक झाला आहे. फक्त शांततेसाठी अध्यात्म्याचा मार्ग स्वीकारू नका. कारण अनेकांच्या जीवनात या प्रवासात कधीच शांतता येत नाही, ज्याची त्यांनी मनापासून अपेक्षा ठेवलेली असते. एकदा मी तेल अवीव इथे असताना असं ऐकलं होतं की, 'सलाम' हा शब्द म्हणजे तुमचा सर्वोच्च सन्मान होय. मी विचारलं का? तो उत्तरला "याचा अर्थ शांतता असा आहे." मी त्याला म्हणालो, "मध्यपूर्वेत जन्माला आल्याखेरीज, शांतता हे एखाद्याचे अंतिम ध्येय कसे असू शकते?" समजा, तुम्ही एका वाळवंटी बेटावर दहा दिवस अन्नाशिवाय धुकेले आहात आणि अचानक देव अवतरला. तर तो तुम्हाला एक झगमगत्या दिव्याच्या रूपात दिसायला हवा की भाकरीच्या? ज्यांना बरेच दिवस अन्नच मिळाले नाही अशा काही भारतीय जमाती अन्नालाच देव मानून त्याची पूजा करतात. कॅलिफोर्नियातील देव म्हणजे प्रेम. ! ज्या गोष्टी तुम्हाला सहसा मिळत नाहीत त्याचीच आपण आस बाळगून असतो. पण लक्षात ठेवण्याची गोष्ट ही आहे की, यापैकी कुठलीच गोष्ट तुम्हाला कायमचे समाधान देऊ शकत नाही. मानवी जीवनाला अमर्याद विस्ताराची ओढ आहे आणि हीच गोष्ट तुम्हाला शाश्वत समाधान देऊ शकते."

आध्यात्मिक ओढ ही कोणी तुमच्या मनात रुजवत नाही किंवा त्यापासून तुम्हाला कोणी परावृत्त करू शकत नाही. ती क्रिया नैसर्गिक असते; परंतु जर तुम्ही जाणीवपूर्वक अध्यात्माची जपणूक केली नाही तर ते तुमच्या हाती लागणार नाही. ज्यावेळी आनंदी, शांत राहाण्यासाठी प्रयत्न करावे लागत नाहीत तेव्हाच तुम्ही स्वाभाविकपणे सत्याचा शोध घेऊ लागता आणि जीवनाची मूलभूत प्रक्रिया तुम्हाला जाणून घ्यावी असे वाटते.

जिथे जिथे लोकांना आपल्या मूळ स्वभावाने आनंदी राहाण्याचे तंत्रज्ञान अवगत झाले अशाच ठिकाणी पृथ्वीवर गूढ विद्या विकसित झाली. जेव्हा तुम्ही ग्रहणशक्तीच्या परमोच्च पातळीवर असता, त्यावेळी जीवनाच्या विविध पैलूंचा शोध घेण्याची तुमची तयारी असते. नाहीतर अशा गोष्टींचे तुम्ही धाडसही करू शकणार नाही. जर स्वतःला आनंदी ठेवणे हीच मोठी साधना किंवा समस्या असेल तर त्या पलीकडच्या समस्या तुम्ही हाताळू शकणार नाही. त्यामुळे त्यापुढची शक्यता कमीच! लुसियानात एक दिवस



एक पंच्याऐंशी वर्षांचा म्हातारा मासे पकडत होता. खूप वेळाने त्याच्या गळाला एक बेडूक लागला. तो त्याला परत त्या चिखलात सोडणार तेवढ्यात तो बेडूक म्हणाला, "थांब, तू जर माझ्या ओठांचं चुंबन घेतलंस तर मी एक सुंदर तरुणी होईन." आश्चर्याने तो म्हातारा त्याच्याकडे पाहतच राहिला. बेडुकाने आतुरतेने आपले ओठ पुढे केले, पण त्या म्हाताऱ्याने त्याला आपल्या माश्यांच्या टोपलीत टाकले. बेडूक किंचाळला, "तुला ऐकू नाही का आले. तू फक्त तुझे ओठ माझ्या ओठांवर टेकवायचे आहेत, आणि मी एक सुंदर युवती होऊन तुझ्यासमोर येईन!" तो म्हातारा शांतपणे म्हणाला, "या वयात सुंदर तरुणीचा मला काहीच उपयोग नाही." तू म्हणाला असतास की मीच एक तरणाबांड तरुण होईन, तर कदाचित मी विचार केला असता. त्यापेक्षा बोलणारा बेडूक हेच चांगले पैसे मिळवण्याचे साधन आहे."

थोडक्यात, निरुपायाने घेतलेल्या निर्णयाचा तुम्हाला आयुष्यात फारसा उपयोग होत नाही. तुमच्या मूळ स्वभावाने जर आनंद मिळवता येत नसेल, तर आयुष्यातली लहानसहान गोष्टसुद्धा समस्या वाटू लागतात. सध्या शांत आनंदी आणि प्रेमळ होणं हीच अनेकांपुढे समस्या झालेली आहे, कारण आपण आपल्या जीवन पद्धतीकडे लक्षच दिलेले नाही. बहतेक लोक जेव्हा 'जीवन' असं संबोधतात तेव्हा त्यांचं म्हणणं आयुष्यात मिळवलेल्या भौतिक गोष्टी म्हणजे त्यांची नोकरी, कुटुंब, नातीगोती, राहते घर, त्यांची कार, कपडेलत्ते आणि त्यांचे देवही, ज्याची ते पूजा करतात, या असतात. या साऱ्यात एका गोष्टीकडे दुर्लक्ष होत आहे, ती म्हणजे जीवनप्रक्रिया. ते मूलभूत जीवन म्हणजे तुम्ही स्वतः आहात. तुम्ही या महत्त्वाच्या गोष्टीचीच गफलत करता की, ज्या गोष्टी तुम्ही नसता त्यांना तुम्ही 'मी' समजता. त्यावेळी सारं आयुष्यच एक मोठा खटाटोप वाटू लागतो. शांतता व आनंद त्यांचा पाया म्हणजे बाह्यगोष्टींच्या मागे न धावता आपल्या आंतरप्रकृतिचा शोध घेणे व सुयोजित करणे होय.

तुमच्या पंचेंद्रियांच्या आवाक्यात असलेल्या गोष्टीचेच आकलन तुम्हाला होत असते; परंतु जर या आकलनच्या कक्षा वाढवल्या तर तुम्हाला सारेजण म्हणजेच 'मी' आहे याचा अनुभव होऊ शकतो. त्या कक्षा अधिक वाढवून सारी सृष्टीच तुम्ही आहात असाही अनुभव घेऊ शकता! आणि मला ज्यावेळी या एकात्मतेचा स्पर्श झाला त्यावेळी प्रेम आणि करुणा या केवळ कल्पना राहिल्या नाहीत. सहानुभूतिपूर्ण जगणे म्हणजे काही कवी कल्पना नव्हे. माणूस तसाच बनला असतो. हे तुम्हाला तेव्हाच समजेल ज्यावेळी तुम्ही आजवर साठवलेल्या गोष्टी म्हणजेच तुमचं शरीर व मन याला जडलेली तुमची ओळख पुसून टाकाल.

साक्षात्कार म्हणजे काही कौशल्य किंवा मोठे यश नव्हे, ते म्हणजे स्वगृही परतणे होय. तुमच्या ज्ञानेंद्रियांमुळे तुम्हाला असा भास होतो की, तुम्ही बाहेरचं जग अनुभवताय, पण ते बाह्य जग तुम्हाला कधीच कळत नाही. आणि जेव्हा ही गोष्ट तुमच्या लक्षात

येईल की, तुमचे सारे अनुभव तुमच्या आतच घडत आहेत, तो स्वगृही परतण्याचा क्षण म्हणजे साक्षात्कार.

मी माझं आयुष्य लोकांना हा अनुभव व एकात्मता मिळवून देण्यासाठी पणास लावलं आहे. जर खरोखरच संपूर्ण मानवतेला लागू पडेल असा उपाय शोधायचा असेल, तर एकात्म भाव हा मानवतेला अनुभवायला हवा आणि ते शक्य आहे.

प्रत्येक माणसाला असा साक्षात्कारी अनुभव येतच नाही याचं साधं कारण असं आहे की, लोकांनी सर्व जगाची विभागणी चांगलं व वाईट, देव आणि दानव, उच्च आणि नीच, पवित्र व पापी, शुद्ध आणि अशुद्ध, स्वर्ग आणि नरक अशी केली आहे. या दोन समांतर कल्पना आहेत, त्या कधीच एकमेकांत मिसळणार नाहीत.

आणि या साऱ्या कल्पना खोलवर रुतल्या की स्वातंत्र्य आणि स्वास्थ्य दुरापास्त आहे. तुम्हाला सांगितलं जातं की, शत्रूवरही प्रेम करा. पण जर आपण एखाद्यावर शत्रू असा छाप मारलाच असेल, तर त्याच्यावर किंवा तिच्यावर प्रेम करणे किंवा तसा प्रयत्न करणे त्रासदायक आहे. एकदा तुमच्या मनात अशी अढी निर्माण झाली की सर्व समावेशकता कठीण होते. मुख्य प्रश्न हा आहे की, माणसांनी आतला व बाहेरचा यातील मूलभूत फरक लक्षात घेतलेला नाही. त्यांची आंतरिक अवस्था व बाह्य जगाशी व्यवहार करण्याची पद्धत. नातं व परिस्थिती यानुसार आपले वर्तन, बदलत जातं. अर्थात दूरचे किंवा जवळचे व्यवहार हे कायद्यानी किंवा तत्त्वांनी बांधलेले असतात.

आपण जेव्हा फक्त आंतरिक प्रकृतीचा विचार करतो तेव्हा एका तत्त्वाचाच प्रादुर्भाव असतो, तो म्हणजे अथांग एकता. आपल्या सामाजिक व भौतिक जगाला मर्यादा असतात. आपल्या आतल्या जगाला त्या असण्याची गरज नाही. म्हणून अशा अमर्यादित एकात्मतेच्या अनुभवाचा आनंद घेताना फक्त एकच विचार मनात बिंबवला पाहिजे. तो म्हणजे मानवी अनुभव हे आतून निर्माण होतात. त्याकरिता आतल्या किंवा बाहेरच्या उत्तेजनाची गरज असते, किंवा नसते. फक्त एवढेच करायचं आणि या साऱ्या गोष्टी जर तुम्ही पूर्णपणे अंगिकारल्या तर तुमच्या व्यवहारांच्या परिणामाचे ओझे वाटणार नाही.

याचा अर्थ काय? लोक मला अनेकदा विचारतात. “तुम्ही योगी आहात म्हणून असं वागणं तुम्हाला शक्य आहे, पण आम्ही जे खऱ्या जगात वावरतो त्यांना सारेच व्यवहार, मतभेद-भांडण याशिवाय कसे शक्य आहेत? माझं यावर उत्तर असतं, मी काही गुहेत राहात नाही”, मी सुद्धा अनेक लोकांना भेटतो. मी जगभरात लाखो स्वयंसेवकांबरोबर काम करतो आहे आणि त्यांना अशा कामाचे शिक्षण दिलेले नसते आणि त्यांना काढूनही टाकता येत नाही. अशा साऱ्यांना सांभाळणे किती कठीण असते याची कल्पना आहे का? आणि पर्यायाने माझं आयुष्य हे खूपच खडतर व्हायला हवं. पण तुम्ही मला कधीही त्रासलेले बघितले नसेल. कारण माझी आंतरिक अवस्था ही बाह्य वातावरणाची गुलाम नाही, आणि हे काही मी परलोकांत जाऊन शिकलो नाही.

प्रत्येकाला हे शक्य आहे.”

तुम्हाला अजूनही असं वाटत असेल की, ‘तो वरचा’ (देव) तुमचा तारणहार बनून सर्व प्रश्न सोडवेल, तर लक्षात ठेवा की, तुम्ही एका भू-गोलावर राहात आहात आणि तेही फिरत्या! म्हणून जेव्हा तुम्ही ‘वर’ बघता तेव्हा नक्कीच उलट्या दिशेला बघता. या अथांग व अफाट सृष्टीच्या प्रसरणात कुठले वर आणि कुठले खाली? याची खरोखर तुम्हाला कल्पनाच नसते. विश्वाच्या या अवाढव्य पसाऱ्यात ‘वरची बाजू’ असं कुठेच लिहिलेलं नसतं. फक्त एकच फरक तुम्ही सध्या म्हणू शकता तो म्हणजे ‘आतले’ व ‘बाहेरचे’ (परंतु योग्याला हाही फरक नसतो).

हजारो वर्षांपूर्वी हिमालयाच्या डोंगरकपारीत एक योगी अवतीर्ण झाला. त्यालाच ‘आदीयोगी’ असे संबोधतात, त्याचाच अर्थ पहिला योगी! आणि त्यानेच त्याच्या सात शिष्यांना ‘योगाची’ दीक्षा दिली आणि त्यांनी ती शिकवण जगभर प्रसारित केली. ही विद्या सखोल शिक्षणपद्धती होती ज्यामुळे माणसाला स्वतःचा शोध व परिवर्तन करणं शक्य होत असे आणि हे सारं या मूलभूत सिद्धांतावर आधारीत आहे की, माणसाची प्रगती (उत्क्रांती) ही जाणीवपूर्वकच होऊ शकते. याउलट शारीरिक उत्क्रांती आपल्या नकळत होत असते. परंतु आध्यात्मिक प्रगती ही जाणीवपूर्वकच होते. आदियोग्याच्या म्हणण्याप्रमाणे फक्त इच्छाशक्तीची गरज आहे.

आदियोग्याच्या सिद्धांताचे सार काही मोजक्या वाक्यांत करता येईल. वर किंवा खाली, चांगलं किंवा वाईट, पवित्र किंवा अपवित्र या गोष्टी मानण्यावर आहेत; परंतु आत व बाहेर हा बदल याची आपल्याला खात्री आहे आणि म्हणून एवढा एकच संदर्भ घेऊन आपण पुढे चालू शकतो. म्हणून आदियोग्याने मानवतेला दिलेले हे चिरकाल टिकणारे योगदान आहे - ‘बाहेर पडण्याचा मार्ग आतूनच आहे!’

एकदा एकजण ईशा योग केंद्र हुडकत दक्षिण भारतात आला. तो जवळच्या खेड्यात आला व तिथे भेटलेल्या एका मुलाला विचारले, ‘ईशा योग केंद्र’ इथून किती लांब आहे!

मुलाने जरा डोके खाजवले व म्हणाला २४९९६ मैल. तो माणूस हबकलाच व म्हणाला, “इतक्या दूर? काय सांगतोस?” मुलगा म्हणाला, “तुम्ही ज्या दिशेने चालला आहात त्या दिशेने, पण जर तुम्ही उलट फिरलात तर फक्त ४ मैल.”

तुम्ही जर बाहेर जायचं ठरवलं तर प्रवास अनंताचा आहे, परंतु जर तुम्ही आत वळला तर केवळ एक क्षण पुरेसा आहे!

आणि त्या क्षणातच सारं बदलतं. त्या क्षणापासून आनंदाचा शोध संपलेला असतो. तुमचं सारं आयुष्य एक आनंदाची अभिव्यक्ती बनून जातं.





## तुमची नियती तुमच्या हाती

एकदा मी एका जागतिक परिषदेला हजर होतो. विषय होता, “जगातील गरिबी कशी दूर करायची? समाजातील उच्चभ्रू वर्गातील अनेक मान्यवर त्या परिषदेला हजर होते, त्यात बरेच नोबेल पारितोषिक मिळालेले सुद्धा विद्वान होते.

एक वक्ता म्हणाला, “आपण हा सारा प्रकल्प का करतोय? विधात्याचीच अशी इच्छा नाही काय?” मी म्हणालो, “बरोबर आहे जर दुसरा कुणीतरी मरत असेल किंवा उपाशी असेल तर ती विधात्याने ठरवलेली गोष्ट बनते, पण जर तुम्ही भुकेले असाल, किंवा तुमचं मूल उपासमारीने मरत असेल तर मात्र तुम्ही दुसरी योजना आखाल. खरे ना?” आपल्या आयुष्यात काही मिळवायचं असेल तर आपण इकडचं जग तिकडे करण्याचा प्रयत्न करतो. पण दुसऱ्याच्या दुर्दैवावर आपलं सोपे उत्तर असते : ‘नियती’! आणि हा किती सोईस्कर शब्द आहे, नाही का? आपल्या आयुष्यात आलेले अपयश, अनेक दुःखद प्रसंग, नशिबाच्या लबाड्या यासाठी ‘नियती’ हा शब्द एक बळीचा बकरा बनला आहे. ‘आत पाहणे’ ही क्रियाशून्य विचारांपासून स्वयंप्रेरित कृतीकडे नेणारी पहिली पायरी आहे. आणि नियतीवर स्वार होणारी सुद्धा! ज्या अनेक आजारांना ‘देवाची मर्जी’ असं शंभर- दीडशे वर्षे म्हटलं जात असे, त्या आजारांवर आता औषधे व उपचार उपलब्ध आहेत. याचं कारण असं की, त्या गोष्टी आता आपल्या आवाक्यात आल्या आहेत. पोलिओ हे त्यातील एक उदाहरण आहे. पूर्वी पोलिओ या नावाचीच दहशत अनेकांच्या हृदयात असे. माझ्या बालपणी माझ्या वयाच्या अनेकांना या पोलिओने गाठले होते आणि त्यांची आयुष्य ही अपंग होऊन फिरत्या चाकाच्या खुर्चीतच रखडली होती. या सान्यांचे कारण देव किंवा नियती असं त्यावेळी मानलं जात असे.

विसाव्या शतकाच्या सुरुवातीला पोलिओ या रोगाची भयंकर भीती होती. विशेषतः उद्योगप्रधान देशांमध्ये या दुर्घर रोगांनी अनेक बालकांची आयुष्ये अपंग केली होती. ज्यावेळी विकसनशील देशात हा आजार गंभीरपणे विचारात घेतला त्यावेळी लसीकरणाचा उपक्रम झाला. या रोगावर शोधलेल्या लसीमुळे १९५० ते १९६० या काळात

पोलिओ हा आजार दिसू लागला, तेव्हा लसीकरणाचे कार्यक्रम १९८८च्या सुमारास सुरू झाले. ३,५०,००० बालके पोलिओला बळी पडली. २०१३ मध्ये पोलिओग्रस्तांची संख्या केवळ ४१६ होती. २०१२ पासून भारत हा पोलिओमुक्त झाला. राजकीय सहकार्य, सार्वजनिक व खासगी संख्या, यांच्या संयुक्त कारवाईने व स्वस्तात मिळालेल्या लसीमुळे, तसेच आंतरराष्ट्रीय संस्थांच्या पाठबळामुळेच भारतासारख्या खंडप्राय देशातही पोलिओचे उच्चाटन होऊ शकते हे आपण जगाला दाखवून दिले आहे.

माणूस म्हणून जगणे म्हणजे सभोवतालची परिस्थिती आपणांस योग्य अशी घडविणे. पण आजकाल बहुतेकांना परिस्थितीच घडवते आहे. याचं कारण बहुतेक लोक आपल्या परिस्थितीला अजाणतेपणी प्रतिक्रिया देऊन जगत आहेत. मग अपरिहार्य प्रश्न हा उभा राहतो की, 'मी या परिस्थितीत का आहे? हीच माझी नियती (नशीब) नाही काय? थोडक्यात, ज्या गोष्टीची जबाबदारी आपणाला नको असते, किंवा ज्या गोष्टी आपण तकनिही जाणू शकत नाही अशा गोष्टींसाठी 'नशीब' किंवा 'नियती' असे मनाला समाधान देणारे शब्द आपण वापरतो. त्याचबरोबर ते आपल्याला शक्तिहीन बनवते.

एखादी गोष्ट आपल्यासारखी घडवण्यासाठी प्रथम 'आपण कोण' आहोत याची जाणीव होणं गरजेचं आहे. आणि महत्वाचं हे आहे की, अजून आपणाला तेच कळलेलं नाही. आजपर्यंत मिळवलेल्या मिळकतीच्या बेरजेवर तुम्ही कोण हे ठरत नसतं. सध्या तुम्ही ज्याला 'मी' म्हणता ही सारी बाहेरून जमा केलेली मिळकत आहे. तुमचे शरीर हे फक्त अन्नाचा साठा असतो. तुमचं मन, बुद्धी हे तुमच्या पंचेंद्रिय संस्कारांचा संग्रह असतो. जे तुम्ही मिळवता ते तुमचे असते, पण ते कधीच 'तुम्ही' नसते.

मग तुम्ही कोण आहात? त्याचा अनुभव तुम्हाला अजून यायचा आहे. ते अजूनही तुमच्या जाणिवेच्या पलीकडे आहे. तुम्ही खरोखर कोण आहात याऐवजी तुम्ही जे मिळवलं आहे त्यातून जीवन जगण्याचा प्रयत्न करत आहात. आपण खरोखर काय मिळवलंय हेही आपणाला कळायचं आहे.

आतापर्यंत तुम्ही काही प्रवृत्ती जोपासल्या आहेत. त्या सर्व प्रवृत्ती म्हणजे तुम्हावर आजपर्यंत बिंबलेल्या गोष्टींचा ठसा आहे. या प्रवृत्ती पूर्णपणे बदलू शकतात. तुम्ही जर थोडासा आंतरिक अभ्यास केला, थोड्या आतल्या तंत्राचा वापर केला, तर तुमच्या प्रवृत्ती, अनुभव, तुमचे आनुवंशिक गुणदोष आणि तुमच्या सभोवतालची परिस्थिती कशीही असली तरी तुमच्यामध्ये थोड्याच वेळात अमूलाग्र बदल घडू शकतो.

निसर्गाच्या नियमानुसार अस्तित्वातल्या साऱ्या गोष्टी घडत असतात. तसेच जर तुमच्या अंतरंगाच्या प्रकृतिची जाणीव झाली, तर तिथे जे घडतयं त्याचा तुम्ही ताबा घेऊ शकता, अर्थात निसर्गाच्या नियमांना अनुसरून. याचा अर्थ काय? आपण एक प्रत्यक्ष उदाहरणच घेऊ. आपल्याला जरी पंख नसले, तरी गेल्या शंभर वर्षांत आपण उडायला



लागलो आहोत, कसे? निसर्गाच्या नियमांना तोडून नव्हे तर निसर्गाच्या नियमांचा जास्त सखोलपणे समजून. म्हणून या पुस्तकातील तंत्र हे जीवन-मरणाच्या प्रक्रियेवर नियंत्रण मिळवणाऱ्या एक अधिक सखोल विज्ञानाचा एक भाग आहे.

तुमची नियती अजाणतेपणी तुम्हीच लिहीत असता. जर तुमच्या शरीरावर तुमचा ताबा असेल तर पंधरा ते वीस टक्के नशीब तुमच्या अधिकारात येईल. जर तुमचं मनही तुमच्या ताब्यात असेल तर पन्नास ते साठ टक्के तुमचं नशीब तुमच्या हातात येईल आणि जर जीवन ऊर्जेवर तुम्ही ताबा मिळवला; तर नियती तुमच्या मनाप्रमाणे शंभर टक्के घडू शकते.

आयुष्यात येणारी कटुता ही राग, भीती, चिंता आणि तणाव या स्वरूपात येते आणि याचं मूळ - तुमचं मन व शरीर त्याच्या मर्जीनुसार काम करत आहे. तुमचं शरीर व मनाचा मूळ हेतू तुमचं जीवन सुकर करणं हा असताना तुमचं जीवन त्याच शरीर व मनाचा गुलाम का बनलं आहे? खरोखर हे जीवनप्रक्रियेच्या उलट घडत नाहीये का?

नियती तुमच्या हातात घेणं याचा अर्थ प्रत्येक गोष्ट तुमच्या मनाप्रमाणे होईलच असं नाही. बाहेरचं जग हे १००% तुमच्या मर्जीनुसार कधीच चालणार नाही! कारण त्यामध्ये अनंत गोष्टींची गुंतागुंत असते आणि बाहेरचे जग पूर्णपणे तुमच्या मनाप्रमाणे घडावं म्हणजेच हुकूमशाही किंवा जुलमी सत्ता! बाह्य जग तुमच्या मनाप्रमाणे घडावं यासाठी काही जण हुकूमशाही, जुलमी सत्ता यांचा अवलंब करतात.

एकदा शंकरन पिल्ले (हे पात्र पुस्तकामध्ये अधून मधून तुम्हाला भेटेल) आपल्या मित्रांबरोबर प्यायला बसला. त्याला वाटलं की एक झटकन पेग रिचवावा आणि आठच्या आधी घरी पोहोचावं आणि तसा तो निघालाही. त्याने पहिला पेग इतक्या चटकन संपवला की त्यानंतरचा व त्याच्यानंतरचे पेग केव्हा पोटात गेले हे त्याच्या लक्षातच आलं नाही आणि त्याचं लक्ष घड्याळाकडे गेलं. अडीच वाजले होते. (दारू माणसाला जणू योगीच बनवते- कालातीत) तो गुत्यातून बाहेर पडला. जग अगदीच उफराटं आहे आणि पृथ्वी जरा जोरातच फिरतेय असं त्याला वाटू लागलं. हाताचा आधार घेत मोठ्या कुशलतेने तो घराकडे निघाला. जवळचा मार्ग घ्यावा म्हणून तो वळला तो थेट काटेरी कुंपणातच पडला. त्याचा चेहरा रक्तबंबाळ झाला. कसाबसा तो घरापर्यंत पोहोचला; पण कुलपाचे छिद्र खूपच लहान झाले होते. काही केल्या किल्ली त्यात जाईना. पंधरावीस मिनिटांच्या खटाटोपानंतर ते एकदाचं उघडलं.

तो हळूच हेलपाटतच आपल्या बेडरूममध्ये गेला. नशीबाने बायको ढाराडूर झोपली होती. तो बाथरूममध्ये गेला, अभावितपणे दिवा लावला पण आरशात त्याला आपला चेहरा ओळखताच येईना. त्याने औषधाची पेटी उघडली आणि जमेल तिथे बँडएड्स लावण्याचा प्रयत्न केला आणि हळूच जाऊन बिछान्यात झोपला.

दुसऱ्या दिवशी सकाळी बायकोने एक बादलीभर पाणी त्याच्या तोंडावर फेकल्याने



तो भानावर आला. नाका-तोंडात पाणी गेल्याने त्याला घापही लागली. सारं बळ एकवटून तो म्हणाला, "का? काय झालं आज रविवार आहे ना?" ती कडाडली, "मूर्ख माणसा, तू परत पिऊन आलास ना?" शंकर म्हणाला, "छे, छे, तुला वचन दिल्याप्रमाणे गेल्या सहा महिन्यात मी दारूच्या थेंबाला स्पर्शही केलेला नाही." तिने त्याच्या शर्टाची कॉलर व बखोटे धरून त्याला बाथरूममध्ये ओढलं आणि त्याला आता कळलं की सारी बँडएड्स आरशावरच चिकटलेली होती!!

जेव्हा दुःख, यातना किंवा राग येतो तेव्हा त्यावर उपाय आत असतो आजूबाजूला नव्हे. म्हणून सुख-शांती हवी असेल तर एकच गोष्ट दुरुस्त करण्याची गरज आहे ती म्हणजे 'तुम्ही'. तुम्ही हे विसरता की, आजारी पडल्यावर औषध तुम्हाला देण्याची गरज असते. जेव्हा तुम्हाला भूक लागते तेव्हा अन्नाची गरज तुम्हाला असते आणि तसेच काही बिघाड असेल तर तुम्हाला दुरुस्त करण्याची गरज आहे. साध्या सरळ गोष्टी समजण्यात लोकांची आयुष्य निघून जातात. आपली नियती सुनिश्चित करणे म्हणजे जगातल्या प्रत्येक गोष्टी तुम्ही आवाक्यात आणायच्या किंवा बदलायचा प्रयत्न करणे असा अर्थ नव्हे, परंतु आपली सुखशांती, स्वास्थ्य व परमगतीकडे जाणीवपूर्वक प्रवास करणे. थोडक्यात, सभोवतालची परिस्थिती कशीही असली, तरी त्यात चिरडून न जाता त्या परिस्थितीवर आरूढ होण्याची कला हस्तगत करणे.

अध्यात्म म्हणजे स्वतःच्या कल्पना अस्तित्वावर लादणे नव्हे. याउलट स्वतःला असं घडवणं की जगत्रियंता व त्याने निर्माण केलेल्या सृष्टीतील प्रत्येक अणूरेणू तुम्हाला प्रतिसाद दिल्याशिवाय राहणार नाही. जेव्हा तुम्ही स्वतःच्या आवडीनिवडीच्या मार्गे लागता तेव्हा अनेकदा तुम्ही अस्वस्थ, अस्थिर व मानसिकदृष्ट्या हतबल बनता. पण जेव्हा सृष्टीच तुम्हाला साहाय्यक होते, त्यावेळी एक निराळीच ऐट तुमच्यात येते, प्रत्येक खडा, खडक, प्रत्येक झाड, प्रत्येक अणूरेणू तुमच्याशी वेगळी भाषा बोलू लागतो आणि ती तुम्हाला उमजते. प्रत्येक क्षणी कोट्यवधी चमत्कार तुमच्या आजूबाजूला घडत असतात. उमलणारं फूल, गाणारा पक्षी, गुंजणारी माशी, पावसाचा ओथंबलेला थेंब, सर्वत्र जादू आहे. जर हे सारं कसं जगायचं हे तुम्हाला उमजलं तर आयुष्य हा रोज घडणारा चमत्कार आहे.

तुम्ही कुणीही असा, रास्त गोष्टी केल्याशिवाय तुम्हाला 'आयुष्य' अनुभवता येत नाही. तुम्ही सद्गृहस्थ असाल; पण बागेला पाणीच घातले नाही तर ती बहरेल का? तुम्हाला अपेक्षित निर्णय हवे असतील तर बिनचूक उपायच करायला हवेत. चांगलं-वाईट या संकल्पना मानवी आहेत. सामाजिक व्यवस्थेतून निर्माण झाल्या आहेत. त्या सामाजिक रूढी म्हणून कदाचित योग्यही असतील, पण अस्तित्त्व त्यांच्याशी निगडित नसते. अस्तित्त्वासाठी चांगले वाईट असे काहीच नसते. ते सर्वांना एकाच पारड्यात जोखते.

एकदा एक वयस्कर गृहस्थ मिशिगनच्या बर्फाच्छादित नदीत मासे पकडायला गेले. सकाळचे दहा वाजले असतील. त्यांनी बर्फात एक छिद्र पाडले आणि बियरचा खोकाच घेऊन त्या बाजूला बैठक ठोकली. मासे पकडणं म्हणजे फक्त मासे गोळा करणं नव्हे, तर हा एक संयम बाळगून खेळण्याचा खेळ आहे आणि त्यांना याची जाणीव होती. त्यांनी गळ आत सोडला. एकापाठोपाठ बिअरचे कॅन रिकामे होऊ लागले. पण माश्यांची टोपली रिकामीच होती. दुपार टळत आली. साधारण चारच्या सुमाराला त्याच्या टोपलीत एकही मासा जमा झाला नव्हता आणि बिअरचे कॅनही संपून गेले.

एक विशीतला मुलगा म्युझिक सिस्टीम घेऊन आला. त्याने जवळच एक छिद्र पाडून गळ सोडला. त्याचे कर्णकर्कश संगीत चालूच होते. त्या गृहस्थाने रागानेच त्याच्याकडे पाहिले. त्या संगीताने त्यांना बेचैन केले होते. ते मनात म्हणाले, “मी सकाळपासून एवढे प्रयत्न करतोय, आणि हा मूर्ख ढोलाच्या आवाजात काय मासे पकडणार? हल्लीची मुलं मूर्खच असतात.” काय आश्चर्य. त्या मुलाने एक मोठा मासा पकडला. कसाबसा त्या छिद्रातून त्याने तो बाहेर ओढून काढला. गृहस्थांनी केवळ योगायोग म्हणून त्याच्याकडे जरा तुच्छतेनेच पाहिलं व आपले प्रयत्न चालू ठेवले. दहा मिनिटांनी त्या मुलाने तेवढाच एक मासा पकडला. आता ते गृहस्थ विस्फारलेल्या नजरेने त्याच्याकडे बघत राहिले. तिसरा अवाढव्य मासा मुलाने पकडल्याचे पाहून त्यांच्या आश्चर्याला पारावार राहिला नाही.

आता या गृहस्थांनी आपला ताठा जरा बाजूला ठेवला. आश्चर्याची जागा आता कुतूहलाने घेतली. तो हळूच त्या मुलाकडे गेला. “या मासे पकडण्याचं रहस्य काय?” न राहवून त्याने विचारलं. “मी सकाळपासून इथे तळ ठोकून आहे, पण मला एकही मासा सापडला नाही. तुला मात्र खूप मोठे मासे मिळालेत. तुझी टोपली भरून गेली आहे.”

मुलगा म्हणाला, “रु रा रा रा, रु रा रुम” गृहस्थांनी कान टवकारून परत विचारले, “काय?” मुलाने संगीत बंद केले. परत म्हणाला, “रु रा रा रा, रु रा रुम.” आपले गृहस्थ अधिकच गोंधळले आणि म्हणाले, “मला कळत नाही आहे.” शांतपणे त्या मुलानी तोंडातून एक मासाचा गोळा बाहेर काढला आणि म्हणाला की, “गळाला लावलेले गांडूळ गरम ठेवावे लागते.”

जोपर्यंत तुम्ही योग्य रीतीने प्रयत्न करत नाही तोपर्यंत योग्य परिणामांची शक्यता नसते. तत्वे व तत्त्वज्ञान यांचे केवळ सामाजिक मूल्य असते आणि त्यासाठी मनोविकारी होण्याऐवजी एक जिताजागता जिवंत मनुष्य होणे हीच गरज आहे. मग तुमचं तुम्हीच ठरवू शकता. फक्त तुम्हीच! हे एक शाब्दिक वचन नाही ही माझी पूर्ण खात्री आहे!





## ना मर्यादा - ना ओझे

एकदा असं घडलं. नवरा-बायकोचा नेहमीप्रमाणे वाद चालू होता. आजचा ज्वलंत प्रश्न हा होता की, आज बाहेरचं दार कोणी बंद करायचं?

हा साधा प्रश्न नव्हता आणि हसण्यावारी नेण्यासारखासुद्धा नव्हता. रोजच्या दैनंदिन जीवनात हे फार महत्वाचे प्रश्न असतात. आज दार कोणी बंद करायचं? संध्याकाळनंतर बागेतले दिवे कोणी बंद करायचे? आज कुत्र्याला कोणी फिरवायला न्यायचं? या प्रश्नांवरून घटस्फोटही घडू शकतात.

वरचा वाद अधिक चिघळला. "रोज मीच तुमचं ऐकते आणि पराभव मान्य करते. आज मी बघणार नाही!" बायको निर्धारपूर्वक म्हणाली. नवऱ्यालाही त्याच्या निश्चयावर ठाम राहाण्याची स्फूर्ती मिळाली. "ती नेहमी काही कारणाने मलाच भरीस पाडते, पण आज मीही तिच्या बोलण्याने वाकणार नाही, काहीही झालं तरी चालेल." वाद नेहमीप्रमाणेच क्षुल्लक होता. प्रत्येक घरात असे वाद सोडवण्याची एक प्रथा/परंपरा असते. या कुटुंबात असा वाद उद्भवला की, दोघांनी शांत बसून राहायचं आणि जो कोणी पहिला शब्द उच्चारेल त्याने दरवाजा बंद करायचा अशी प्रथा होती.

दोघेही नीरव शांततेत बसून होते. मिनिटे गेली, तास लोटले. जेवणाच्या टेबलावर थंड होणाऱ्या पदार्थासमोर ती दोघे एकमेकांच्या नजरा चुकवत बसून होते. नवरा "जेवू या" असं म्हणाला तर त्याला दार बंद करावं लागलं असतं आणि बायकोने काही म्हटलं तर तिला दार बंद करावं लागलं असतं. बघता बघता मध्यरात्र झाली. काही मवाली रस्त्यावरून चालले होते. त्यांना चालू दिवे व उघडं दार दिसलं. पार्टी वगैरे असण्याची शक्यता दिसत नव्हती. सर्वत्र सामसूम होते. सहजच ते आत शिरले. ते दिवाणखान्यात आले. तिथे कोणीच नव्हतं. ते जेवणाच्या टेबलाजवळ आले. त्यांना ते जोडपं निःशब्द आणि स्तब्ध बसलेले दिसले.

त्यांनी त्या शांत बसलेल्या जोडप्याकडे पाहिलं. ते थोडेसे साशंकच होते. त्यांनी हात साफ करायचे ठरवले. त्यांनी आजूबाजूच्या किंमती वस्तू गोळा करायला सुरुवात केली. तरीही दोघांपैकी कोणीच बोललं नाही. मवाल्यांना मौज वाटली. ते जेवणाच्या



टेबलावर आले व आपल्या ताटात भात-आमटी वाढून घेऊ लागले. जोडपं अजून जिंकल्याच्या आनंदात शांत बसून होते.

आता मवाल्यांचे धैर्य वाढलं, ते आता खुषीतच आले. हे काय चाललंय हे त्यांना कळेना. त्यांना तर चेवच आला. एकानं बायकोचा मुका घेतला तरी दोघांपैकी कुणी काहीच बोलेना कारण पहिलं बोलणाऱ्याला दार बंद करावं लागलं असतं. जोखीम खूपच मोठी होती आणि ती दोघांपैकी कुणीच घ्यायला तयार नव्हतं. आता मात्र त्या मवाल्यांना काहीतरी भुताटकी आहे असा संशय यायला लागला आणि त्यांनी त्या विचित्र घरातून काढता पाय घ्यायचं ठरवलं. अन् जाण्याआधी काहीतरी खूण म्हणून नवऱ्याची मिशी कापून टाकावी असं ठरवलं आणि वस्तरा घेऊन एकजण त्याच्या जवळ येऊ लागला. शेवटी नाईलाजाने नवरा म्हणाला, "जाऊ द्या, आता मीच दरवाजा बंद करतो."

कदाचित असेच क्षुल्लक प्रसंग वेगवेगळ्या परिस्थितीत तुम्ही अनुभवले असतील. आपलं आयुष्य अशाच एका प्रश्नाभोवती फिरत राहतं 'याला कोण जबाबदार?'

खरंच, कोण जबाबदार आहे? हा मोठा गहन प्रश्न आहे. आपण प्रश्नाच्या अधिक खोलात शिरून विचार करू या. आज, आता ज्या स्थितीत तुम्ही आहात त्याला नक्की कोण जबाबदार आहे?

अनुवंश? तुमचे वडील? तुमची आई? तुमची बायको? तुमचा नवरा? तुमचे शिक्षक? वरिष्ठ अधिकारी? सासू? देव? सरकार? का वरचे सगळे? परिस्थिती सर्वव्यापक आहे. कुणालाही विचारा, "आज तू या परिस्थितीत का आहेस?" लगेच उत्तर येते की, "मी जेव्हा लहान होतो तेव्हा माझे आई-वडील..." ही जुनी गोष्ट थोड्याफार अर्थाने अशीच ऐकायला मिळते. अशी दुःखे निर्माण करायचे हे पुरातन शास्त्र आहे आणि बहुतेकांना ही कला चांगलीच अवगत असते. आपल्या दुःखाचे खापर दुसऱ्याच्या डोक्यावर कसे फोडता येईल याचे शेकडो मार्ग आपण रोज शोधत असतो. विशेषतः या जुन्या दूषणे देण्याच्या सामुदायिक प्रक्रियेचे आता एक प्रगल्भ कलेत रूपांतर झाले आहे.

आपल्या जीवनात येणाऱ्या नानाविध व किचकट परिस्थितींना आपण वेळोवेळी कसा प्रतिसाद देतो, यावर आपल्या जीवनाचा दर्जा अवलंबून असतो. अशा गोष्टींना जर आपण आपली हुशारी, क्षमता आणि संवेदनशीलतेने प्रतिसाद न देता प्रतिक्रिया दिली, तर आपण सद्यः परिस्थितीचे गुलाम झालो आहोत हे नक्की. याचाच अर्थ आपण आपल्या आयुष्याचे वळण स्वतः न ठरवता भोवतालच्या परिस्थितीवर ते सोडून दिलेले असते.

कुठल्याही गोष्टीला आपण पूर्णपणे जबाबदार आहोत याचाच अर्थ आपण पूर्णपणे जागरूक आहोत. तुमचे शरीर हे तुम्ही खाल्लेल्या अन्नाचा परिपाक आहे. तुमचे मन हे पंचेंद्रियांच्या ज्ञानाचे एकत्रीकरण आहे आणि जे या सर्वांपलीकडचे आहे, जे तुम्ही



आजपर्यंत जमवलेले नाही... ते 'तुम्ही' आहात. जिवंत असणे म्हणजे जागरूक असणे. प्रत्येकजण हा थोडाफार जागरूक असतोच, पण शरीर व मन या पलीकडे जे आहे ते जेव्हा तुम्ही स्पर्शिता तेव्हाच जागरूकतेचा खरा स्रोत तुम्हाला जाणवतो. आणि तुम्हाला उमजते की, सारे विश्वच जागरूक आहे. तुम्ही एका जिवंत अंतरिक्षात वास करू लागता.

शारीरिक व मानसिक कक्षा या सुख-दुःख, प्रेम-दुःस्वास, स्त्री-पुरुष आणि अशा अनेक विरुद्ध टोकाच्या कल्पनांवर आधारित असतात. जर यांपैकी एक तुमच्याकडे असेल तर दुसरे नक्कीच येते. पण ज्यावेळी 'तुम्ही' खरोखर जे आहात त्याच्या मूलभूत कक्षेत प्रवेश करता त्यावेळी हा विरोधाभास उरतच नाहीत. तुम्ही स्वाभाविकपणे आनंदी बनता. तुम्हीच तुमच्या नियतीचे शिल्पकार बनता!

म्हणून आता वेळ आली आहे, जबाबदारी या एकाच शब्दाची व्याप्ती अनुभवण्याची! ती तुमच्या प्रत्यक्ष जीवनात आचरणात आणा आणि जादूई प्रवेशद्वार उघडेल.



प्रथम 'जबाबदारी' या शब्दाचा खरा अर्थ ठरवूया. कारण याबद्दल बरेच गैरसमज आहेत. हा शब्द अनेक ठिकाणी स्वैरपणे वापरल्याने त्याचे खरे मर्म नाहीसे झाले आहे. जबाबदारी म्हणजे सर्व जगाचे ओझे आपल्या खांद्यावर घेणे नव्हे. आपण केलेल्या कामाबद्दलच्या, न केलेल्या गोष्टींबद्दलच्या तक्रारी ऐकून घेणे असेही नाही. सतत अपराधी भावनेने वावरणे असाही त्याचा अर्थ नाही. इंग्रजीत जबाबदारी म्हणजे रिस्पॉन्सिबिलिटी = रिस्पॉन्स + ॲबिलिटी म्हणजेच तुमची प्रतिसाद देण्याची क्षमता.

प्रतिसाद देण्याच्या तुमच्या क्षमतेला 'जबाबदारी' म्हणतात. मग जर तुम्ही ठरवलं की, 'मी जबाबदार आहे' (रिस्पॉन्सिबल), तरच प्रतिसाद (रिस्पॉन्स) देण्याची क्षमता (ॲबिलिटी) तुमच्याकडे येते आणि जर तुम्ही म्हटलं, 'मी जबाबदार नाही' तर तुमची प्रतिसाद देण्याची क्षमता लोप पावते. हे इतके साधे, सरळ आणि सोपे आहे. म्हणून लक्षात ठेवण्याची ही गोष्ट आहे की, जसे तुम्ही आहात किंवा जसे तुम्ही नाहीत, जे तुमच्या बाबतीत घडलं किंवा जे नाही घडलं, या सान्याला तुम्ही जबाबदार आहात.

हा केवळ मनाचा खेळ नाही. किंवा सोप्या जीवनमानाचे स्वयंसेवी धोरणही नव्हे. हा कुठल्या तत्त्वज्ञानाचा सिद्धांतही नाही, ही वस्तुस्थिती आहे. तुम्ही जिवंत आहात याचं एकमेव कारण म्हणजे सान्या विश्वाला तुमची प्रतिसाद देण्याची क्षमता! जर तुमचे शरीर श्वासोच्छ्वास करायचं थांबलं तर काही क्षणातच तुमच्या जीवनाचा अंत होईल हे तुमच्या ध्यानात आलं आहे का?

झाडांनी सोडलेला प्राणवायू तुम्ही घेताय आणि तुम्ही सोडलेला श्वास झाडे घेत आहेत. ही प्रत्येक क्षणी घडणारी नैसर्गिक देवाणघेवाण आहे. ही नैसर्गिक क्रिया अव्याहत



चालूच आहे. तुम्हाला जाणवत असेल वा नसेल तुमच्या फुफ्फुसाचा एक भाग झाडावर लोंबकळत आहे हे या क्षणाचे सत्य आहे. तुमच्या बुद्धिमत्तेने या गोष्टीची माहिती तुम्हाला नक्कीच आहे, पण प्रत्यक्षात हे परस्परावलंबन तुम्ही अनुभवत नाही, कारण जर तुम्ही ते अनुभवलं असतं तर 'झाडे लावा, जंगले वाचवा आणि जग वाचवा' असे नारे लावण्याची गरज असती का?

जबाबदारी घेणे म्हणजे ज्या गोष्टी घडत आहेत, त्यांच्याशी जुळवून घेण्याची सोयीस्कर तत्त्ववृत्ती नव्हे. ही फक्त त्या सत्याप्रती जाग येण्याबद्दल आहे. या सान्या सृष्टीला प्रतिसाद देण्याची तुमच्या शरीराची क्षमता आहेच. गरज आहे ती तुमचे विचार व भावनाही त्याच्याशी पूर्णपणे निगडित होण्याची. हे सत्य जाणीवपूर्वक अनुभवण्याची.

समजा, तुमच्या ऑफिसमध्ये काहीतरी चुकलं आणि कदाचित तुम्हाला असं वाटलं की, ते एखाद्या विशिष्ट व्यक्तीच्या चुकीमुळे झाले आहे तर तुम्ही त्याला फैलावर घेऊ शकता. तुमचा राग वाढला तर त्याला कामावरून काढूनही टाकू शकता. तुमचा रक्तदाब वाढू शकतो. ऑफिसमधले वातावरण दूषित होते. या सान्याचा परिणाम तुमच्यावर व सहकाऱ्यांच्या वर्तनावर पुढील काही दिवस किंवा आठवडेही राहातो. तुम्हाला पूर्वीचे वातावरण पुन्हा प्रस्थापित करण्यासाठी बरीच धडपड करावी लागते.

याच गोष्टीला दुसरा पर्याय आहे. तुम्ही सद्यपरिस्थितीकडे ती आहे तशी पाहून तिची सारी जबाबदारी स्वीकारता आणि सारं चित्रच पालटतं. जबाबदारी घेणे याचा अर्थ ती चूक स्वतः केली अशी ग्वाही देणे नाही, पण आलेल्या परिस्थितीला जाणीवपूर्वक प्रतिसाद देणे एवढेच. आणि एकदा जबाबदारी स्वीकारली की, आपोआप तुम्ही परिस्थितीतून मार्ग काढण्याचे विविध पर्याय शोधू लागता. असे तुम्ही वारंवार करू लागला, तर आयुष्यातील अनेक प्रसंग सहजरीत्या हाताळू शकता आणि हीच क्षमता अधिक वाढली की, अधिक गुंतागुंतीच्या प्रसंगातून मार्ग काढल्याने तुमची उच्च अधिकारी होण्याची शक्यता वाढते. आणि जर आजूबाजूच्या सर्वच घटनांची जबाबदारी तुम्ही स्वीकारली तर कोणात्याही प्रसंगाच्या केंद्रस्थानी तुम्ही जाऊ शकता. मग ते घर, ऑफिस एवढंच काय सारं विश्वसुद्धा. आणि अशा प्रसंगात तुमची गरज अपरिहार्य बनल्यामुळे तुम्हाला कधीही अपुरे किंवा असुरक्षित वाटत नाही.

सद्यपरिस्थितीची परिणिती म्हणून जगण्याऐवजी या परिस्थितीची जबाबदारी घेतली तर स्वतःला हवे तसे घडवण्याचे स्वातंत्र्य तुम्हाला असते. 'प्रतिक्रियेमुळे तुम्ही गुलाम बनता, तर जबाबदारी स्वीकारल्यामुळे तुम्ही स्वतंत्र बनता.' तुम्ही जर स्वतःला हवे तसे घडवू शकला तर तुमचे आयुष्यही हवे तसे घडवू शकता. तुमच्या आजूबाजूची स्थिती शंभर टक्के तुमच्या नियंत्रणाखाली नसेल, पण तुमच्या आतली स्थिती निश्चितपणे तुमच्या अधिपत्याखाली असते.



रागातून बहुधा अविचारी कृती उद्भवते. रागाची प्रतिक्रिया आपला स्वतःचाच नाश करणारी असते. तुम्ही तुमच्याच आयुष्यात डोकावलं तर तुम्ही केलेल्या वेडपट किंवा नकारात्मक गोष्टी तुम्ही रागाच्या भरात केल्या आहेत याची जाणीव होईल. प्रत्यक्षात रागात तुम्ही तुमच्या विरोधात काम करत असता. जर तुम्ही स्वतःच्या विरोधात काम करत असाल आणि स्वतःच्या आड येत असाल तर तो नक्कीच शहाणपणाचा मार्ग नव्हे.

या ठिकाणी एखादा नैतिक विचार मांडण्याचा माझा मानस नाही. मी असं म्हणत नाही की, तुम्ही रागावू नये, कारण ते तत्त्वतः चुकीचे आहे. जर रागामुळे तुम्हाला आनंद वाटत असेल तर त्याचा पारा पार छपरापर्यंत जाऊ द्या! काय हरकत आहे? पण प्रत्यक्षात तो (राग) तुमच्यासाठी त्रासदायक असतो आणि ज्यांच्यावर रागावता त्यांच्यासाठी सुद्धा तो दुःखद ठरतो आणि तो एकूणच अनुत्पादक व अकार्यक्षम असतो.

मी इथे रागाचे नियंत्रण किंवा रागाचे निराकरण यावर उपायही सुचवत नाही. मी पहिल्यांदा अमेरिकेत गेलो तेव्हा प्रत्येक जण 'तणावाचे कुशल नियंत्रण' या विषयावर बोलत असे. मला आश्चर्यच वाटले. तणावाचे नियंत्रण कशासाठी? मला वाटते, आपल्याला महत्त्वाच्या वाटणाऱ्या गोष्टी, उदा. आपला व्यवसाय, आपला पैसा-अडका, आपले कुटुंब या गोष्टींचं नियंत्रण करणं गरजेचं आहे. तणाव हा आपल्या जीवनाचा अविभाज्य भाग आहे अशी तिथे प्रत्येकाची समजूत आहे, हे कळायला मला थोडा अवधी लागला. वस्तुतः तणाव ही आपणच तयार केलेली किंबहुना आपल्यावर ओढवलेली गोष्ट आहे. जेव्हा तुम्ही तुमच्या आतले जीवन ताब्यात घेता तेव्हा तणाव नावाची गोष्ट शिल्लकच रहात नाही.

रागाने आपण सद्यस्थितीवर मात करू शकतो या भ्रामक कल्पनेतच रागाचे मूळ दडले आहे. प्रत्यक्षात आपला अनुभव असा आहे की, जर आपण आपले भान व बुद्धी सोडून वागलो, तर आजूबाजूची परिस्थिती बदलण्याची सुतराम शक्यता नसते. तुम्ही तुमची स्वतःची मानसिकता मात्र रागामुळे बिघडवून टाकता आणि जेव्हा तुम्हाला हे स्पष्टपणे जाणवते तीच तुमच्यात घडणाऱ्या बदलाची पहिली पायरी.

शिवाय शास्त्रीय व वैद्यकीय संशोधनाने आता हे सिद्धही केलंय की, रागामुळे तुमच्या शरीरातच विखारी रसायने तयार होतात व ती आपल्या शरीराला घातक असतात. हे साध्या रक्ततपासणीतही सिद्ध करता येतं. जेव्हा तुम्ही चिडलेले असता तेव्हा तुमच्या शरीराची रासायनिक ठेवणच बदलते, ती विषारी बनते. झोप आणि शारीरिक व्यायाम यामुळे ते द्राव थोडे कमी होतात. पण रागाचा पारा वारंवार चढत असेल, तर तुम्ही नक्कीच मानसिक व शारीरिक आपत्ती ओढवून घेत आहात. याबाबत कुठलीही शंका असण्याचे कारण नाही.



अशी समजूत आहे की, रागाचा पारा (Adrenaline) पार झाल्याशिवाय जगात काही घडामोडी घडतच नाही. क्युबामधल्या राज्यक्रांतीचे जनक, शे गुवेराच्या प्रसिद्ध उक्तीप्रमाणे 'अन्यायाच्या प्रत्येक क्रियेबरोबर जर तुमचं रक्त उफाळून येत असेल तर तुम्ही माझे साथीदार आहात.' ते कदाचित खरंही असेल आणि रागामुळे तुम्ही एखाद्या टोळीचे सदस्य बनू शकता, पण राग नसण्याच्या स्थितीत सारे विश्व तुमच्या संगतीत येते.

४४

एकदा एक इंग्रज एक तान्हं मूल घेऊन आगगाडीने लंडनहून ब्रिस्टलला चालला होता. दुसरा प्रवासी आला. त्याने त्याच्या दोन अवाढव्य ट्रंका आत ढकलल्या आणि पहिल्या प्रवाशाजवळ बैठक ठोकली.

दोन इंग्रज आपणहून एकमेकांशी सहसा बोलत नाहीत. पहिला शांतपणे बसून होता. पण न राहवून तो नव्या प्रवाशाला म्हणाला, "तुझ्या मोठ्या बॅगा बघून असं वाटतंय की, तू एक फिरता विक्रेता आहेस, मी पण एक विक्रेता आहे." दुसरा प्रवासी म्हणाला, "होय मी एक विक्रेता आहे" थोडा वेळ थांबून त्याने परत विचारले, "तू काय विकतोस" दुसरा म्हणाला, "मी हेलिकल गिअर विकतो." अजून थोडा वेळ तसाच गेला. दुसऱ्याने विचारले, "आणि तू काय विकतोस?" तो म्हणाला, "मी कंडोम विकतो". दुसरा दचकून म्हणाला, "तू निरोध विकतोस आणि तरी स्वतःचा मुलगा घेऊन व्यवसाय दौरा करतोस?" "हा माझा मुलगा नाही." पहिला म्हणाला, "ही ब्रिस्टलहून आलेली तक्रार आहे!"

माणूस नेहमी तक्रारीच्या सुरात वावरत असतो. तक्रारी तो आपल्याबरोबर बिरुदासारख्या मिरवत असतो. अनेकांची आयुष्ये आपल्यावर अन्याय कसा झाला आहे, याच्या तक्रारी ऐकवण्यात जातात. आयुष्यात घडलेल्या असंख्य भयंकर गोष्टींची उदाहरणं देऊन आपल्यावर अन्याय कसा झाला याचं वर्णन ऐकवतात. कदाचित ते खरंही असावं.

आपला भूतकाळ हा केवळ आपल्या स्मरणशक्तीचा भाग आहे, याचं विस्मरण अनेकांना होतं. स्मृतीला वास्तवात अस्तित्व नसते. ती केवळ आपल्या मनाचा खेळ असते. तुम्ही प्रतिसाद देण्याची तयारी केली तर याच स्मृती तुमची कार्यक्षमता वाढवतात. पण जर सक्तीच्या प्रतिक्रिया देण्याच्या चक्रात तुम्ही गुंतलात तर स्मृती तुमच्या वर्तमानाची प्रतिमा बिघडवून तुमचे विचार, भावना व कृती विसंगत बनवतात.

तुमच्यासमोर दोन पर्याय नेहमीच असतात. पहिला वर्तमानाला जाणीवपूर्वक प्रतिसाद देणे आणि दुसरा सक्तीच्या प्रतिक्रियेने कार्य करणे. या दोन्हीमध्ये खूपच तफावत आहे. तुमच्या पूर्वायुष्यात भयानक गोष्टी घडल्या असतील, तर त्यांनी तुम्हाला शहाणपण शिकवायला हवं. अति भयावह गोष्टी घडल्या असतील, तर तुम्ही अधिक



शहाणे व्हायला हवे. याउलट, बहतांशी लोक त्या घटनांच्या आठवणींनी अधिकच व्याकुळ होतात. जाणीवपूर्वक प्रतिसादाने पूर्वायुष्यातली कितीही विकृत घटना असली, तरी त्यापासून आंतरिक विकास घडण्याची संधी असते. तुम्ही केवळ नकारात्मक विचार मांडून 'माझ्या या परिस्थितीला तिसरीच व्यक्ती कारणीभूत आहे,' अशा भावनांची सवय जडवलीत, तर तुमचा आत्मनाश किंवा प्रगती नक्कीच कुंठीत होईल.

ही एका ऑस्ट्रियन बाईची कथा आहे. तिने तिच्या आयुष्यात घडलेल्या भयावह, परिस्थितीचा वेगळ्या मार्गाने विचार केल्याने एक सुंदर आयुष्य जगली. दुसऱ्या महायुद्धात नाझी सैनिक त्यांच्या घरात घुसले. त्यांनी तिच्या आई-वडिलांना कैद करून नेले व तेरा वर्षांची ती आणि आठ वर्षांचा तिचा भाऊ यांना रेल्वे स्टेशनवर फरफटत नेले. अजून बरीच मुलं स्टेशनवर रडत ओरडत होती. अगदी लहान मुले प्रसंगाचं गांभिर्य न कळल्याने खेळत होती. एक मालगाडी आली आणि त्या सैनिकांनी मुलांना डब्यात कोंबायला सुरुवात केली. आत बसल्यावर तिच्या लक्षात आलं की, धाकट्या भावाच्या पायात बूटच नव्हते. तिथेच तिने त्याचे कान पिळले व ती ओरडली, "मूर्खा, तुला कितीदा सांगितलं की, बूट घातल्याशिवाय बाहेर पडू नकोस. आधीच आपली परवड झाली आहे. आई-बाबांचा पत्ता नाही. खायला केव्हा मिळेल की नाही याची कल्पना नाही. त्यात तुझे बूट नाहीत." (ऑस्ट्रियाच्या थंडीत पायात बूट नसणे म्हणजे पायातील रक्त गोठून पाय निकामी होऊ शकतात). आता मी तुझं काय करू?" ती किंचाळून तारस्वरात बोलत होती.

पुढच्याच स्टेशनवर मुलांना आणि मुलींना वेगळं करण्यात आलं आणि ती त्या भावंडांची शेवटची भेट! युद्ध संपल्यावर तीन साडेतीन वर्षांनी तिची त्या जाचक छावणीतून सुटका झाली. तिने खूप शोधाशोध केली. पण त्यांच्या कुटुंबात ती एकटीच जिवंत राहिली होती. तिच्या धाकट्या भावासकट सारे नाहीसे झाले होते. तिच्या डोक्यात तिने भावाला शेवटी बोललेले कटू शब्दच फक्त शिल्लक होते. तिने ठरविले की, यापुढे मी कुणालाच असं टाकून बोलणार नाही. मी त्यांच्यासमोर कधीच असे शब्द उच्चारणार नाही ज्याचा मलाच पुढे पश्चात्ताप होईल. न जाणो, ही त्याची व माझी शेवटचीच भेट असेल. या साऱ्या घटनांचे ओझे घेऊन पुढचं सारं आयुष्य ती पराभूत व टाचणी लागलेल्या अवस्थेतही जगू शकली असती, पण तिच्या या एका निर्णयाने तिचं उर्वरित आयुष्य पार बदलून गेलं. तिच्या त्या गोड बनलेल्या स्वभावामुळे तिचं पुढील जीवन समृद्ध व परिपूर्ण झालं.

"मी जसा आहे त्याला मीच जबाबदार आहे," अशी भूमिका घेतली तर आयुष्यात घडलेले दुःसह प्रसंग सुद्धा तुमच्या जीवनाला पोषक ठरू शकतील. त्यामुळे आलेल्या आपत्ती या इष्टापत्ती ठरवून आपले पुढील आयुष्य पूर्णपणे बदलून जातं आणि तुमच्या

प्रगतीचा पाया ठरू शकतो. तुम्ही आता जसे आहात, त्याची पूर्ण जबाबदारी घेतली की उज्ज्वल भवितव्याची शक्यता वाढते. या उलट सद्यपरिस्थितीला जर तुम्ही तुमचे आईवडील, मित्र, नवरा / बायको, प्रियकर / प्रेयसी किंवा साथी कार्यकर्ते यांनाच दोष द्यायला सुरुवात केली तर तुमचा भविष्यकाळ येण्याआधीच तो तुम्ही सोडून दिला आहे.

या जगात तुम्ही काहीही घेऊन येत नाही आणि मरणोत्तर काहीच घेऊन जात नाही. तुमच्या अनुभवानेच तुम्ही तुमचं आयुष्य किती सुंदर केलंय हीच खरी संपत्ती. चिखलातून कमळ उगवावं तसं शेणखताचे रूपांतर गोड आंब्यात होतं. तुम्ही सदैव जागरूकतेने प्रतिसाद देत असाल तर कुठलीही आपत्ती ही तुम्हाला अडथळा भासत नाही. कुठल्याही प्रकारची परिस्थिती असली, तरी ती पुढच्या आयुष्याचा अनुभव अधिक श्रीमंत बनवेल.

शिब्याशाप, राग, मत्सर, वेदना, त्रास व औदासीन्य हे सारे विषारी पदार्थ आहेत. तुम्ही स्वतः विष पिता आणि दुसरा मरेल अशी अपेक्षा धरता. आयुष्यात असं चालत नाही आणि या साध्या-सरळ गोष्टी समजण्यातच अनेकांचं आयुष्य सरतं!

४७

आत्तापर्यंत जबाबदारी म्हणजे काय हे आपण पाहिलं. आता जबाबदारी म्हणजे काय नाही हे सुद्धा पाहू. म्हणजे काही मूलभूत गैरसमज दूर होतील. त्यातला पहिला गैरसमज असा आहे की, जबाबदारी घेतली की आपलं स्वातंत्र्य जातं. वर वर पाहाता हा तर्क खरा वाटतो. पण प्रत्यक्षात याउलट परिस्थिती असते.

एक साधं उदाहरण घेऊ. टेबलावरून तुमचं पेन खाली पडतं. याला तुम्ही जबाबदार आहात हे जर तुम्ही पाहिलं, तर तुमच्या समोर अनेक पर्याय असतात. तुम्ही वाकून ते उचलू शकता. जर तुम्हाला वाकता येत नसेल, तर कुणाची तरी मदत घेऊ शकता. जर लगेच गरज नसेल तर ते तुम्ही नंतर उचलू शकता. असे अनेक पर्याय उपलब्ध आहेत.

त्याऐवजी त्याची जबाबदारी जर तुमची नाही असं ठरवलं तर तुम्ही काय करू शकता? काहीच नाही. मग स्वातंत्र्य कशाला म्हणायचं? अनेक शक्यता आहेत त्याला? की कुठलीच शक्यता नाही त्याला? तुमचा मानसिक तर्क तुम्हाला सांगतो, "सर्व जबाबदाऱ्या झटकून टाका आणि स्वतंत्र व्हा." पण प्रत्यक्ष अनुभवात सभोवतालच्या सर्व गोष्टींना जितका जाणीवपूर्वक प्रतिसाद देऊ शकाल तेवढे तुम्ही स्वतंत्र व्हाल. याचाच अर्थ प्रत्यक्ष अनुभव व तुमचा तर्क हे दोन ध्रुवांप्रमाणे विरुद्ध ठिकाणी असतात. तर्क किंवा अनुमान यांचा उपयोग नसतो असे नाही; परंतु त्यामुळे फक्त भौतिक गोष्टींची हाताळणी होऊ शकते. परंतु सारे आयुष्य याच पद्धतीने घालवले तर आयुष्याचे मातेरे होते.

दुसरी गोष्ट अशी की, जबाबदारी व प्रतिक्रिया याबाबत लोकांचा गोंधळ असतो. यामध्ये जमीन-अस्मानाचा फरक आहे. पहिलीचा उदय जागरूकतेतून होतो, तर दुसरे



अजाणतेपणे उद्भवते. पहिलीचा अर्थ स्वातंत्र्य तर दुसरीचा गुलामी होय.

अजून एक फरक लक्षात घेण्यासारखा आहे, तो हा की, जबाबदारी म्हणजे प्रतिक्रिया नव्हे किंवा क्रियाही नव्हे. जबाबदारी (रिस्पॉन्सिबिलिटी) म्हणजे प्रतिसाद देण्याची क्षमता व कृती या दोन वेगळ्या गोष्टी आहेत. प्रतिसाद देण्याची क्षमता तुम्हाला कोणती कृती करायची याचे स्वातंत्र्य देते. त्याचबरोबर कृती न करण्याचेही स्वातंत्र्य देते! याचाच अर्थ तुम्ही आयुष्याच्या 'ड्रायव्हर सीट' मध्ये बसता. प्रसंगी काय व कितपत कृती करायची याची मुभा असते. जबाबदारी तुम्हाला 'हीच कृती' अशा अनिवार्य अवस्थेत न ठेवता, काय करावी याची स्वतंत्रता देते.

याचा अर्थ जगातल्या प्रत्येक गोष्टीवर तुम्ही कृती करू शकता असा घ्यायचा का? नाही. पण प्रत्येक गोष्टीला तुम्ही प्रतिसाद देऊ शकता. तुमची कृती मात्र तुमचे वय, ताकद, ऊर्जा, आजूबाजूच्या परिस्थितीचा काळजीपूर्वक अभ्यास करून करावी लागते. तुमची कृती करण्याची क्षमता ही नेहमीच मर्यादित असते, तुमच्या प्रतिसाद देण्याच्या क्षमतेवर कुठल्याच मर्यादा नसतात. तुम्ही ठरवलं तर कुठल्याही गोष्टींना प्रतिसाद देऊ शकता. तुम्ही तुमच्या मुलांच्या प्रगतीला जरी जबाबदार असला, तरी त्यांच्या सर्वच गोष्टी तुम्ही करू शकता का? तुम्हीच त्यामुळे त्यांचे आयुष्य गुंतागुंतीचे बनवाल. तुमच्या त्यांच्याबद्दलच्या जबाबदारीच्या जाणिवेतून तुम्ही कुठली कृती करायची किंवा नाही हे ठरवू शकता. त्यामुळे तुम्ही कोणत्या गोष्टी करायच्या व कुठल्या नाही याचा निर्णय तुम्ही घेऊ शकता. म्हणून जबाबदारी याचा अर्थ बेछूट कृती नव्हे. अगदी या उलट त्याचा अर्थ आहे.

जगातल्या लढाया, रक्तपात, जुलूम, दीनदुबळ्यांचे शोषण व तत्सम गोष्टीला तुम्ही जबाबदार कसे काय?, नक्कीच त्या साऱ्यांचा दोष तुम्हावर येत नाही; परंतु तुम्हाला जेव्हा या साऱ्या गोष्टींची जाणीव होते, तेव्हा त्यावेळी त्याबाबत काळजी, दया, प्रेम, राग, तळमळ किंवा काही ठिकाणी कृती या रूपात तुम्ही प्रतिसाद देऊ लागता. आणि अनेकदा ही जाणीवपूर्वक प्रतिसादाऐवजी अजाणतेपणे उमटलेली प्रतिक्रिया असते. ही प्रतिसाद देण्याची क्षमता जर तुम्ही मनःपूर्वक अवलंबली, तर अनेक नव्या शक्यतांचा उगम तुमच्या आयुष्यात होतो. तुमच्यातील अलौकिक बुद्धिमत्ता फुलू लागेल. मग तुम्ही चंद्राला प्रतिसाद देऊ शकाल का? हो, तुमचे शरीर व जीवनशक्ती देतातच. जर सारा महासागर चंद्राच्या पूर्णबिंबाबरोबर उफाळून येतो तर तुमची काय कथा? तुमच्या शरीरात जे पाणी आहे ते या ऊर्मीला अपवाद कसे ठरेल? तुम्ही अंतराळवीर नसाल, तुम्ही चंद्रावर प्रत्यक्ष चालला नसाल पण त्याच्या प्रत्येक कलेला प्रतिसाद देऊ शकता. खरंतर देतच आहात. फक्त त्या गोष्टीचा तुम्ही जाणीवपूर्वक व आनंदाने स्वीकार करायला हवा.

आणि चौथी गैरसमजूत अशी आहे की, जबाबदारी म्हणजे कार्यक्षमता.

हे असं कधीच नसतं. कृती करण्यासाठी कार्यक्षमतेची गरज आहे; परंतु जेव्हा प्रतिसाद देण्याची वेळ येते, तेव्हा केवळ मानसिक तयारीची गरज असते. समजा, एकजण रस्त्यावर अपघातग्रस्त (मरणोन्मुख) रक्तबंबाळ होऊन पडला आहे, त्याला तुम्ही जबाबदार आहात का? जर तुमची प्रतिसाद देण्याची तयारी असेल, तर तुम्ही वेगवेगळे पर्याय शोधू लागाल. तुम्ही डॉक्टर असाल, तर सरळ पुढे होऊन मदतीचा हात देऊ शकता, तुम्ही नसाल तर पोलीस किंवा रुग्णवाहिका यांना बोलवाल. काहीच नाही तर त्याबद्दल हृदयात कणव तरी बाळगाल, पण जर तुम्ही जबाबदारी झटकली, तर एक मनुष्य कदाचित तुमच्या डोळ्यांदेखत प्राण गमावताना तुम्ही दगडासारखे तटस्थपणे बघाल. म्हणजेच तुमची प्रतिसाद देण्याची क्षमता तुम्ही कोण हे ठरवते. तुम्ही काय करू शकता याचा फक्त बाह्य जगाशी संबंध आहे. जबाबदारी म्हणजे बोलणे, विचार करणे, कृती करणे नव्हे. जबाबदारी म्हणजे प्रत्यक्ष तुमचे असणे. म्हणूनच जीवन म्हणजे एक स्वतंत्र, आत्मकेंद्रित बुडबुडा नसून तो सृष्टीशी क्षणोक्षणी होणारा संवाद आहे. आणि तो संवाद करण्याचा प्रयत्नही करण्याची गरज नाही. फक्त ती गोष्ट आहे तशी पाहायला हवी.



जबाबदारीचा सखोलतेने शोध घेऊ या. जर जबाबदारी 'रिस्पॉन्स + ऑबिलिटी' म्हणजेच प्रतिसाद देण्याची क्षमता, तर मी तुम्हाला अजून एक प्रश्न विचारतो. तुमची ही प्रतिसाद देण्याची क्षमता मर्यादित आहे की अमर्याद आहे?

तुम्ही झाडे, जंगले यांना प्रतिसाद देऊ शकता का?

होय, ते शक्य आहे.

रस्त्यावरच्या कोणाही अनोळखी व्यक्तीला?

होय, ते शक्य आहे.

चंद्राला?

होय, तेही शक्य आहे.

सूर्य व इतर तारे?

होय, तुम्ही ते क्षणोक्षणी करताच.

सर्व विश्वाला?

होय.

आता आपल्या लक्षात येईल की, आपल्या शरीरातील प्रत्येक अणुरेणू हा या विश्वाच्या अवाढव्य पसान्याला प्रतिसाद देत आहे. केवळ तुमच्या मनातील रुष्टतेमुळे तुम्हाला या सत्यतेचा, भव्यतेचा, त्याच्या ऐश्वर्याचा अनुभव येत नाही. तुमची



मानसिकता या दोन्हीमध्ये भिंत म्हणून उभी राहाते. जर तुम्ही मनात आणलं तर प्रत्येक क्षण हा एक नितांत सुंदर अनुभव आहे. श्वासोच्छ्वास हा सुद्धा सृष्टीबरोबरचा प्रेमसंवाद ठरतो. मग या सान्याला मन का आड येतं? कारण त्याला स्वतःच्याच मर्यादित तर्कांनी विकल केले आहे. ते म्हणतं, "आता या दोघांच्याच जबाबदारीने मी वैतागलो आहे. त्यात जर मी सर्व जगाची जबाबदारी घेऊ लागलो तर मी पुरता पिचून जाईन."

तसं पाहिलं तर लाखो वर्षांच्या उत्पत्तिवादाने तुम्ही या मानवी शरीराशी बांधले गेले आहात, पण ही बांधीलकी केवळ शारीरिक कारावास आहे. जाणिवेच्या स्तरावर तुम्ही अशा एका पिंजऱ्यात बंद आहात, ज्याचा दरवाजा उघडा आहे. किती मोठं दुर्दैव! युगानुयुगे जडलेल्या या सवयीमुळे आपण तो दरवाजा उघडा असला तरी त्यातून भरारी घेत नाही.

जीवनाचे दार सताड उघडे आहे. कुणासाठीच अस्तित्वाने कुठलीच गोष्ट नाकारलेली नाही. म्हणून तुम्ही इच्छा दर्शविली तर सारे विश्वच तुमचे होईल. कुणीतरी म्हटले आहे, 'ठोठवा ... म्हणजेच उघडेल.' प्रत्यक्षात तुम्हाला ठोठवण्याचीही गरज नाही. प्रत्यक्षात तिथे दारच नाही. ती एक मुक्त चौकट आहे. फक्त त्यातून तुम्हाला पलीकडे जायचं आहे एवढंच! आणि अध्यात्माचं हेच काम आहे. पूर्वापार प्रत्येक आध्यात्मिक गुरूंचे हेच कार्य आहे की, या पिंजऱ्याला दारच नाही हे दाखविणे. सान्या संस्कृतीतून, इतिहासातून हेच प्रेरित केलं आहे. त्या पिंजऱ्यात कैद होऊन राहायचं की त्यातून बाहेर पडायचं यापैकी एक पर्याय जाणीवपूर्वक निवडायचा आहे. आपण जाणीवपूर्वक विचार करू या!

संपूर्ण स्वातंत्र्याची कल्पना अनेकांना धोक्याची वाटेलही. हे स्वातंत्र्य फक्त तुमच्या मर्यादांना धोक्याचे आहे. स्वतःच बंदिवान होऊन राहायची तुमची इच्छा आहे? तुम्ही तुमची जबाबदारी मर्यादित ठेवल्याने वेगवेगळ्या पातळ्यांवर तुम्ही गुदमरून जाता- बुद्धीने व भावनेनेही आणि दुर्दैवाने याच पलायनवादाला लोक सुरक्षा किंवा सुटका म्हणतात.

एका 'बीजा'चे उदाहरण घेऊ. त्या बीजाने स्वतःला सुरक्षित ठेवायचं ठरवलं, तर त्यापासून नवीन जीवाची निर्मिती अशक्य आहे. बीज ज्यावेळी स्वतःचं स्वत्व व सुरक्षा विसरून पाणी, माती याची तमा न बाळगता अंकुरते, त्याचवेळी एका नव्या जीवाचा जन्म होतो. त्या अंकुराचे पुढे जाऊन झाड होते. ते बहरते. पण बीजाची मर्मभेदी वृत्ती व बदल स्वीकारण्याच्या तयारीशिवाय वृक्षाचे अस्तित्व अशक्य आहे. एकाकीपणा हा एक मोठा प्रश्न अलीकडच्या जीवनात निर्माण झाला आहे आणि ते अतर्क्य आहे. पृथ्वीवर ७०० कोटी लोक दाटीवाटीने राहात आहेत. पण अनेकजण एकाकी आहेत. एखाद्याला एकांतच आवडत असेल तर ठीकच आहे, पण बहुतेकांना हे एकटेपणच खायला उठते. त्यामुळे त्यांचे मानसिक आरोग्य बिघडते. तुम्ही एकटे आहात याचे कारण हे आहे की,

तुम्ही स्वतःलाच एक बेट केलं आहे. 'मी जबाबदार नाही.' या वचनाचं पाणी त्या बेटाच्या चोहोबाजूंनी वेढत गेलं की, कोणाशीच जुळवून घेण्याची इच्छा नसते. तुम्ही स्वतःशीसुद्धा जुळवून घेत नाही. यामुळे अशीही शक्यता निर्माण होते की, जे तुमच्या आत घडते आहे त्यालाही तुम्ही जबाबदार नाही असे समजता.

मन हे विसरते की, प्रतिसाद देणे हा त्याचा मूळ स्वभाव असतो व ही क्षमता जर तुम्ही आनंदाने स्वीकारली तर ब्रह्मानंद. अन्यथा तुम्ही दुःखीकष्टी बनता. जबाबदारी स्वीकारणे म्हणजे जीवनाचा लगाम आपल्या हातात घेण्यासारखे आहे. याचाच अर्थ मानवी जीवनाचा सर्वांगीण आस्वाद घेण्याच्या दृष्टीने ही पहिली महत्त्वपूर्ण पायरी आहे. पूर्णतः जागरूक व पूर्णतः मानवी! जबाबदारी स्वीकारल्याने आपल्या सद्य-स्थितीचे खापर तिन्हाईतावर किंवा देवावर फोडण्याची पाळी तुमच्यावर येणार नाही. या एका आंतरिक प्रवासाची धाडसी सुरुवात तुम्ही केली आहे. जबाबदारी या शब्दाबरोबर अजून एक असाच परिणाम साधणारा शब्द आहे. एक सर्वांच्या माहितीचा शब्द. खूपच वापरलेला किंवा चुकीच्या अर्थाने वापरलेला शब्द आणि तो दोन अक्षरी शब्द आहे, 'प्रेम'.

याबद्दलचे अनेक शिक्षण सर्वश्रुत आहे. जगात सर्वत्र असं म्हटलं जातं की, प्रेम-म्हणजे देव! अंतिम, स्वर्गीय!! आपण आपल्या शेजाऱ्यावर प्रेम करावे इत्यादी विस्मयकारक कल्पना. तुम्ही प्रेमळ व्हायचा प्रयत्न करता, पण जग हे अवघड असते याची जाणीव करून देते व अनेकदा ते खोटे ठरते, हे तुमच्या लक्षात आले आहे का? प्रयत्नपूर्वक प्रेमळ होण्यापेक्षा प्रेम न करणं सोपं आहे असं वाटतं. पण खरं तर प्रेम म्हणजे फक्त प्रत्येक गोष्टीला मुक्त प्रतिसाद देण्याची तयारी एवढंच आहे. सध्या तुमच्या आयुष्यात ही गोष्ट एक-दोन व्यक्तींबाबत शक्य असेल. पण हीच क्षमता वाढवून सर्व जगाला आपलेसे करणेही शक्य आहे. याचा अर्थ असा आहे की, रस्त्यात भेटणाऱ्या प्रत्येक माणसाला मिठी मारा? नाही. ते वेडेपणाचे ठरेल. किंबहुना बेजबाबदारपणा! आधी म्हटल्याप्रमाणे, जबाबदारी म्हणजे कृती नव्हे, असण्याची रीत आहे तसेच प्रेम ही काही करायची गोष्ट नव्हे. 'प्रेम' ही तुमच्या असण्याची रीत आहे.

आजपर्यंत तुम्ही जीवनाची एकच खिडकी उघडली आहे आणि ती फक्त काहीच लोकांना उपलब्ध आहे. आणि ती सुद्धा या भयाने की, जर ही खिडकी बंद केली तर तुम्ही पूर्णपणे एकाकी पडाल, वेडे व्हाल किंवा आत्महत्येचाही विचार करू लागाल. पण यावर दुसरा मार्ग आहे. याचा अर्थ अजून एक खिडकी किंवा दरवाजा उघडावा काय? यापेक्षाही जास्त परिणामकारक गोष्ट आहे- तुम्ही भित्त का पाडून टाकत नाही?

प्रेमाचा दुसऱ्या कुणाशी काहीही संबंध नाही. ते फक्त तुमच्या संबंधी असते. ती तुमची आंतरिक स्थिती आहे. थोडक्यात, तुम्ही तुमच्या भावना अगदी गोड बनवल्या आहेत. तुमचं एक प्रेमाचं माणूस परदेशी गेलं तरी त्याबद्दलचं प्रेम असतंच ना? समजा,



एक मायेचा माणूस निवर्तला, म्हणून त्याच्याबद्दलचे प्रेम संपून जातं का? नाही. ते अधिक प्रकर्षाने जाणवतं. याचाच अर्थ तुमचं जवळचं माणूस तुमच्या जवळ नसतानाही त्याच्याबद्दलचे तुमचे प्रेम कायम असतं. मग या प्रेमाचा नक्की अर्थ काय? तो तुमचा गुणधर्म आहे. जे तुमच्यात आहे त्याला अभिव्यक्त होण्यासाठी तुम्ही दुसऱ्या कुणाचा तरी किल्लीसारखा उपयोग करत असता, एवढेच.

मग जर दरवाजा नाही, कुलूपही नाही तर मग किल्ली चाचपण्यात काय अर्थ आहे? तुम्हीच दार, चौकट, भिंती यांचं मायाजाळ बनवता आणि मग निरर्थक किल्ली चाचपडत बसता. आणि मग किल्ली सापडलीच तर ती हरवण्याच्या भयाने तुम्ही पछाडले जाता. अनेकांच्या बाबतीत प्रथमतः प्रेम हाच आनंद बनतो. आणि थोड्याच अवधीत त्याचं काळजीत रूपांतर होतं, असं का? कारण त्या 'किल्ली'ला इच्छाशक्ती आहे आणि पायही फुटतात. ते प्रेम तुम्ही तुमच्या खिशात ठेवू शकत नाही किंवा गळ्यात बांधून ठेवू शकत नाही. असे करण्याच्या नादात त्या दोन जीवांची फरफटच होते. जेव्हा मिळणारा आनंद हा स्वनिर्मित असतो, आणि धक्का देऊन चालू करावा लागत नाही, तेव्हा तुमचं तंत्र सुधारतं. तुम्हाला आता बाहेरच्या प्रेरणेची गरज नसते. मग ती व्यक्ती असो किंवा परिस्थिती असो. तुम्ही आता निसर्गतः प्रेमळ व आनंदी राहू शकता. यासाठी काही वेगळं करण्याची गरज नाही. तुम्ही इथेच ते सहज अनुभवू शकता. मग आजूबाजूचे लोक कसेही वागोत. ज्यावेळी या आंतरिक स्वातंत्र्याची तुम्हाला जाणीव होईल, त्यावेळी आयुष्यात कधीच असुरक्षिततेची भावना तुम्हाला स्पर्श करणार नाही. आणि जेव्हा तुम्ही खरोखर आनंदाचा स्रोत असता, त्यावेळी अनेक लोक तुमच्या भोवती जमा होतात आणि अवतीभवती असा भरघोस जिवंतपणा, तजेला निर्माण होणे म्हणजेच जीवनात आनंद मिळणे होय. जीवन तेवढेच हुडकत असते. आता हे तंत्र कसे सुधारायचे? याचा विचार विस्ताराने पुढील प्रकरणात केला आहे,

मूलतः जाणीवपूर्वक एवढं ध्यानात ठेवण्याची गरज आहे की, "माझी प्रतिसाद देण्याची क्षमता अमर्याद आहे पण कृती करण्याची माझी क्षमता मर्यादित आहे. मी जसा आहे त्याला मी शतशः जबाबदार आहे आणि मी जसा नाही त्यालाही मीच जबाबदार आहे. माझं सामर्थ्य व असमर्थता, माझे आनंद व माझी दुःखे यांनाही मी जबाबदार आहे. मला येणारे अनुभव मीच ठरवतो, या जीवनातले व जीवनापलीकडचे. मीच माझ्या जीवनाचा शिल्पकार आहे."

खरोखर कुठल्याही गोष्टीची गरज नाही. कुठलीच क्रिया, प्रतिक्रिया, क्षमता... केवळ माझी जबाबदारी अमर्याद आहे ही जाणीव कायम ठेवायला हवी. तुम्ही एका जागी बसूनही याबद्दल जागरूक असू शकता. रस्त्यातून चालताना याची जागरूकता बाळगू शकता. काम करताना, स्वयंपाक करताना किंवा बिछान्यात पडूनही ही जागरूकता तुम्ही कायम ठेवू शकता!

मी तुम्हाला अजून एक प्रश्न विचारतो. मग तुमची जात, धर्म किंवा संस्कार काही असोत, 'देव' या शब्दाचा अर्थ नेमका काय?

त्याचं रूप, नाव व कल्पना असंख्य आहेत. पण तुमच्या मनात एक संकल्पना अशी असते, की 'देव' या जगतातील सर्व गोष्टींना जबाबदार असतो. जर देवांनी तुम्हाला सांगितले की, "मी तुझी कुठलीच जबाबदारी घेणार नाही." तर क्षणात तुम्ही त्या देवाला तुमच्या मनातून हद्दपार कराल! कारण देव या शब्दाचा अर्थच अमर्याद जबाबदारी असं गृहीतकी आहे. म्हणून 'जबाबदारी' हा समाजशास्त्राचा विषय नाही. हा तुमच्यातील देवत्व अभिव्यक्त करण्याचा सोपा व सरळ मार्ग आहे.

आध्यात्मिक प्रक्रियेचा मूळ हेतू हा, ज्या मर्यादा तुम्ही स्वतःहून लादल्या आहेत त्यातून तुमची सुटका करणे व तुमच्या अमर्याद, स्वरूपाची जाणीव करून देणे, हा आहे.

तुमच्या अज्ञानाने तुम्ही स्वतःची सीमित ओळख निर्माण करून स्वतःला एका साच्यात बद्ध केले आहे. त्या साचाच्या कक्षेतून मुक्त होऊन तुम्हाला विधात्याने जसं घडवलंय तसं जगू द्यायचं, पूर्णपणे आनंदी व अमर्याद जबाबदारीने, हे ध्येय आहे!



माझ्या चामुंडीच्या टेकडीवरील अनुभवानंतर एक गोष्ट मला स्पष्ट झाली. जीवनात 'हे' आणि 'ते' असं काही नसतं. फक्त 'हे' आणि 'हेच' च असतं. याचा अर्थ सर्व गोष्टी इथे व आताच अनुभवता येतात. हे प्रत्येकाच्या प्रतिसाद देण्याच्या क्षमतेत दडलेले आहे.

यात 'हो' किंवा 'नाही' असं नसून केवळ हो आणि 'हो' च आहे. निवड तुम्ही करायची आहे. तुम्ही जीवनाला हो किंवा नाही या प्रतिक्रिया देऊ शकता. यामुळे तुम्ही सदैव अस्तित्वाची विभागणी करत असता आणि यातच दुःख व संघर्ष याच्या पुनरावृत्तीचे मूळ आहे. याउलट तुम्ही जीवनाला लिहिलेला मोठा 'हो' असू शकतो.

मर्यादित जबाबदारी म्हणजेच स्वतःभोवती भिंत घालण्यासारखे आहे. ज्या गोष्टींबद्दल तुम्हाला जबाबदारी वाटते त्या तुमच्या कक्षेत आणि ज्याबद्दल तुम्हाला जबाबदारी वाटत नाही त्या तुमच्या कक्षेबाहेर पडतात, परंतु अमर्याद जबाबदारीचा विस्तार हा तुमच्या आकलनशक्ती व जाणिवेपेक्षा मोठा असतो. जीवन तुमच्या सध्याच्या जाणिवेपेक्षा कितीतरी अधिक मोठे आहे. ज्यावेळी तुम्ही या साध्या सत्यतेची जागरूकता बाळगण्याचे ठरवता... 'माझी प्रतिसाद देण्याची क्षमता असीमित आहे.' त्यावेळी अचानक जीवनाचा वेगळाच पैलू दृष्टीस पडतो. तुमच्या अंतरंगात तुम्ही स्वातंत्र्याच्या वरच्या आणि त्याहून वरच्या स्तरावर जाता. स्वयंशोधाच्या या विस्मयकारक व आनंददायी मार्गाने तुमच्या जीवनाचा प्रवास सुरू होतो.

बाहेरच्या जगात अनेक रक्तपाताचे समर प्रसंग घडलेले आहेत. रक्तरंजित



राज्यक्रांतीचा भडका, हा काही लोकांना बदल हवा व काहींना नको, या मूलभूत तत्वावरच उडतो, परंतु आपल्या अंतरंगात मात्र केवळ एकच क्रांती घडते, शांततेची व ती शांत असते. नकाराकडून होकाराकडे होणारी ती वाटचाल असते.

आता प्रश्न एवढाच आहे की, तुम्हाला पूर्णवेळ मनुष्य म्हणून जगायचे आहे की अर्धवेळ? तुम्ही तुमच्या प्रतिसाद देण्याच्या क्षमतेला मर्यादा घातल्यात तर तुम्हाला येणारे अनुभव सुद्धा ठरीव, आखीव, संकुचित व कोते असतात. पूर्ण वेळ मनुष्य हा अनुभव सर्व गोष्टींना सतत, प्रतिसाद देण्यामुळे मिळतो. तुम्हाला विशेष असं काहीच करायचं नाही. केवळ या तेजस्वी विश्वाचा एक उत्सुक भाग होण्यासाठी तुम्ही तयार असायला हवं.

जबाबदारीची जाणीव ओझे बनत नाही. उलट मर्यादांचेच ओझे होते. नीतिमत्ता, जात, धर्म, वंश, वर्ण यांच्या मर्यादा तुम्हाला त्याच मानसिक कक्षेत जखडून ठेवतात. त्या पलीकडे तुम्हाला जाता येत नाही आणि त्याच संकुचित वातावरणात तुम्ही विनाकारण अडकता. त्यामुळे तुमचे जीवन सुखकर न बनता भय, मत्सर व राग यांनी प्रेरित होते. तुमच्या मर्यादा जेवढ्या वाढतील तेवढेच तुमचे ओझे वाढते. पण तुमची जबाबदारी अमर्याद असेल तर मर्यादा कुठल्या? मर्यादा नाही तर ओझेही नाही! मनुष्याच्या जाणिवेत हा आमूलाग्र बदल आवश्यकच आहे. आणि एकदा का हे घडलं तर विश्व तुमच्यासारखे न बदलता तुमचे स्वरूपच वैश्विक होते!

हा काही मोठा बदल नव्हे, हे परविश्वात जाणे नव्हे, हे स्वगृही परतणे होय.

## ॥ साधना ॥

जे वाचताय त्यावर केवळ विश्वास ठेवू नका. हे खरं आहे की नाही हे पाहाण्यासाठी प्रयोग करण्याची गरज आहे. वायफळ चर्चा करण्यापेक्षा प्रत्यक्ष प्रयोगच करू या. योगसाधना हा वंशपरंपरेने आलेला विश्वास नसतो, तो मार्ग प्रत्यक्ष प्रयोगाने सिद्ध करावा लागतो. इथे एका प्रयोगाने सुरुवात करू या.

जेव्हा तुमच्यापुढे वाढलेले जेवण तुम्ही घ्याल, तेव्हा पंधरा मिनिटे कोणाशीच बोलू नका. फक्त जेवणाच्या पदार्थावर जाणीवपूर्वक नजर ठेवा. आजूबाजूच्या हवेवर आणि पिण्याच्या पाण्यावर सुद्धा.

मी पूर्वी सांगितल्याप्रमाणे तुमच्या शरीराची सारी पचनसंस्था त्याच्याकडे पाहणाऱ्याच आहे. फक्त याची जाणीव ठेवा. ते सफरचंद, गाजर, भाकरीचा तुकडा हे सर्वसाधारण पदार्थ आहेत असं समजू नका. जर तुम्ही दोन-तीन दिवस

अन्नावाचून राहिलात तर तुम्ही देवाचा विचारही करणार नाही. तुमचा पहिला विचार हे अन्नच असेल. ते अन्नच तुम्हाला जिवंत ठेवणार आहे. ते तुमचं सारं शरीर व्यापणार आहे आणि म्हणूनच त्या जेवणातील पदार्थावर काळजीपूर्वक लक्ष ठेवा.

हे फळ, अंडं, केळं, भाकरीचा तुकडा भाज्या या साऱ्यांमध्ये जीवनसत्त्व आहेत. पण ती सारी आपलं अस्तित्व हरवणार आहेत आणि तुमच्या रोमरोमांत मिसळून जाणार आहेत. तुम्ही हे कुणासाठी तरी करू शकता का? तुम्ही तुमची केवळ करंगळीसुद्धा दुसऱ्याला देणार नाही. काही क्षणाकरता तुम्ही थोडेसे झुकता, पण ते तुमच्या गरजांपुरते! तुमचं प्रेमप्रकरण सुद्धा तोलून-मापूनच असतं. परंतु हे अन्न ज्यामध्ये जीवनतत्त्वेही असतात, ते स्वतःला पूर्णपणे तुमच्या स्वाधीन करतात, त्यांचं परिवर्तन तुमच्या शरीराच्या वेगवेगळ्या अवयवांत होत असतं. अन्नाचा अन्नमय कोष होतो.

आणि नंतर एकही शब्द न बोलता मनात एकच विचार आणा, "माझी जबाबदारी अमर्याद आहे, आणि मी जर तयार झालो, तर सर्व विश्वाला प्रतिसाद देऊ शकतो." ही जागरूकता दिवसभर ठेवा. याच जागरूकतेने रात्री झोपी जा आणि सकाळी उठल्यावर पुन्हा स्वतःला याची आठवण करून द्या!

शिवाय तुम्ही ही जागरूकता सतत एक मिनिट सातत्याने ठेवलीत, तर तुमच्यात प्रचंड फरक पडेल. एक मिनिट सोपं वाटेल, पण तसं प्रत्यक्षात यायला खूप प्रयास पडतात. हे एक मिनिट तुम्हाला एक उच्च अनुभव व कार्यपद्धत दाखवेल. सध्या तुमचं लक्ष एकाग्र नाही. या मिनिटाला इथे तर क्षणार्धात दुसरीकडे जाते. हे ठीक आहे; पण प्रत्येक तासाला त्याची आठवण करून द्या. त्या जाणिवेच्या खोलात शिरा आणि पाहा काय चमत्कार घडतो. जाणिवपूर्वक प्रतिसाद हा तुम्हाला एक सखोल व चिरकाल अशी जीवनाची जवळीक देतो, ही केवळ कल्पना नव्हे, पण जीवनाचे निखळ स्वरूप आहे. याच मनःपूर्वक आस्थेवाईक सहभागाने जीवन तुमच्या निकट येते व त्या विधात्याच्या उत्पत्तीचे मूळ तुम्हाला जाणवते.





## ... आणि आता योग!

“आणि आता योग!” पतंजलीच्या योगसूत्रांच्या ग्रंथाची सुरुवात अशी या अर्ध्या वाक्याने होते. योगविज्ञानाचा अत्यंत सखोल अभ्यासपूर्ण असा हा ग्रंथ आहे. आयुष्याचे सूत्र मांडणारे अत्युच्च ज्ञान हे अशा अर्ध्या वाक्याने सुरू होते! असं का?

कारण तुम्ही योगसाधनेकडे वळता तोवर तुम्हाला हे कळून चुकलेले असते की, आपली ओढ त्या अमर्यादतेची आहे. त्यापेक्षा कमीने काही तुमचे समाधान होणारे नसते. प्रत्येक मानव सदैव असंतुष्टतेच्या भावनेत जगत असतो. तुम्ही कुणीही असा आणि तुम्ही काहीही साध्य केले असले, तरी ‘याहून अधिक’ काही तरी ही भावना संपत नाही. तीच मानवी आकांक्षा होय. पण मूलतः मानवाला अनंताचीच आस असते.

अनेकांना आपल्या इच्छेच्या मूळ स्वभावाची जाणीव झालेली नसते. अजाणतेपणे व्यक्त या इच्छेला हाव, संधी किंवा महत्त्वाकांक्षा असे रूप मिळते. पण जागरूकतेने व्यक्त याच इच्छेला आपण योग म्हणतो. जोपर्यंत असं वाटतं की, नवी सुंदर प्रेयसी (प्रियकर) भेटली, पगार वाढला, नवीन घर किंवा कार घेतली, म्हणजे सारं काही ठीक होईल तोपर्यंत योगाची वेळ आलेली नाही. किंबहुना या सान्या भौतिक गोष्टी करून पाहिल्या आणि त्यामधल्या कशानेच तुमचे समाधान होणार नाही आहे हे तुमच्या लक्षात आले...

...म्हणूनच आता योग!

खरोखर योगसाधना म्हणजे नक्की काय? डोळे मिटून योग्याचे चित्र तुम्ही रेखाटले तर तुमच्या समोर अवघड आसनात बसलेला योगी दिसेल. हाडे वाकलेली, स्नायूने जटा ताणलेले, दात आवळलेले अशी आकृती म्हणजे योगी, असे अनेकांना वाटते.

परंतु अलीकडे नवीन प्रथा पडली आहे, काही योगाच्या स्टुडिओमध्ये प्राणायाम व ध्यानधारणा सुद्धा शिकवली जाते. त्या लोकांच्या डोळ्यांसमोर शांतपणे डोळे मिटून, पद्मासनात बसलेली योग्याची आकृतीसुद्धा येऊ शकते. परंतु योगसाधना हे शास्त्र म्हणून पाहायचे झाले तर यापैकी कांहीच नसतं!

योग म्हणजे सराव नव्हे, तो व्यायामही नाही, किंवा ते एक तंत्रही नाही. योगशास्त्रातले शास्त्रशुद्ध तंत्र वगळून 'योग' या नावाने सध्या जग व्यापून गेले आहे. पुरातन भारत वर्षात उदयास आलेल्या या वैभवशाली, सखोल, उदात्त शास्त्राचे हे विडंबन आहे.

'योगशास्त्र म्हणजे संपूर्ण विश्वाशी एकसंध व सुसंगत, संपूर्ण असा 'योग' जुळण्याचे शास्त्र एवढंच!

बाह्य जगताच्या असंख्य घडामोडींचा आपल्या प्रत्येकावर प्रभाव पडत असतो; परंतु या सान्या धुमश्चक्रीत आपली आंतरिक व्यवस्था हवी तशी ठेवण्याचे शास्त्र म्हणजे योग! ज्यावेळी तुमचे मन, शरीर आणि ऊर्जा सुरेलपणे एकमेकांशी सुसंगत होतात, त्यावेळी तुमच्या सर्वांगीण प्रतिभेचा ओघ बहरतो.

तुमच्या लक्षात आलं असेल की, ज्यावेळी तुम्ही आनंदी असता त्यावेळी तुमचे व्यवहार जास्त सुसंगत असतात. अमर्याद ऊर्जा मिळत आहे अशी अवस्था येते. तहान-भूक हरपून तुम्ही कार्यरत राहू शकता. केवळ थोडासा आनंद तुमच्या कौशल्य व कार्यक्षमतेच्या नेहमीच्या मर्यादांपलीकडे घेऊन जातो.

तुमचं मन व शरीर जेव्हा आनंदमयी स्थितीत असतं, त्यावेळी तुमच्या छोट्या मोठ्या वेदनांचा सुद्धा तुम्हाला विसर पडतो. समजा, डोकेदुखी घेऊनच तुम्ही ऑफिसला गेलात. डोकेदुखी हा काही फार मोठा आजार नाही. पण सततची ही टोचणी तुम्हाला नीट काम करू देणार नाही. तुमचा सगळा उत्साह मावळेल - कदाचित आयुष्यही! साध्या डोकेदुखीमुळे तुमची एखादी अमूल्य गोष्ट मनस्ताप किंवा परमावधीचे दुःख ठरू शकते. (अर्थात या उलटही होऊ शकते. ज्यावेळी तुमचे सगेच तुमच्या विरोधात जातात त्यावेळी डोकेदुखी होतेच.); परंतु योगसाधनेच्या साहाय्याने तुमचं मन व शरीर कार्यक्षमता व कुशलतेच्या उच्चतम शिखरावर राहू शकते.

आणि योग म्हणजे डोकेदुखीवरचा उपाय नव्हे, किंवा केवळ उच्च शारीरिक व मानसिक कार्यक्षमतेसाठीचे साधनही नव्हे. या सान्यांपेक्षा त्यात काहीतरी अधिक आहे. अलीकडील शास्त्रीय संशोधनाने हे सिद्ध केले आहे की, आपले अस्तित्व हा ऊर्जा परिवर्तनाचा एक भाग आहे. याचाच अर्थ आता आपल्यासमोर असलेला दगड, चिखल हा एखादे झाड बनून उभं राहू शकतं किंवा कुत्रा बनून पळू शकतं. किंवा हे पुस्तक वाचणारे तुम्हीही असू शकता. याचाच अर्थ तुम्ही या विशाल सृष्टीच्या ऊर्जेचा एक भाग म्हणून वावरता. ब्रह्मांड हे एका विशाल जीवाप्रमाणे आहे. तुमचे जीवन त्यापासून वेगळे नाही. त्याला स्वतंत्र अस्तित्व नाही. तुम्ही या जगाशिवाय जिवंतच राहू शकणार नाही कारण क्षणोक्षणी कार्यरत असलेली ती एक देवाण-घेवाण आहे.

आणि जरी सान्या गोष्टी या विश्वाच्या अफाट ऊर्जेचा भाग असल्या, तरी प्रत्येक



वस्तू किंवा प्राणी हा आपल्या गुणधर्मानुसार वेगवेगळ्या स्तरांवर कार्यरत असतो. एका झाडात गुलाबाचे फूल बनलेले चैतन्य दुसऱ्या झाडात चमेलीचे फूल असते. ज्या मातीतून कुंभाराने मडके केले त्याच मातीतून आपण आज संगणक, मोटार कार, विमाने, अंतराळ याने वा मोबाईलही बनवत आहोत. मूळ माती तीच, पण आपण अधिकाधिक उच्च संभावनेसाठी वापर करू लागलो. नैसर्गिक उत्पत्ती, उत्क्रांतीने देखील याचप्रमाणे अमिबापासून सुरुवात होऊन किती प्रचंड मोठा प्रवास करून माणूस घडवला आहे!

तीच गोष्ट अंतरंगातील ऊर्जेला लागू पडते. योग असं तंत्रज्ञान आहे, ज्यामुळे आंतील उर्जेच्या वापराला अधिक वृद्धिंगत करून अत्युच्च शक्यता निर्माण होतात. अचानक तुमची कुशलता व कार्यक्षमता कधी नाही इतकी तेजःपुंज होते. अपघाती व संकुचित आयुष्य एकदम चमत्कृतिपूर्ण बनते. शिवाय योग, शरीर व मन यांच्या स्वास्थ्यापलीकडे जाऊन ऊर्जेचे अधिक सखोल कार्य करतो. योगाचा अर्थ एकरूप होणे. हेच सत्य अंतिम ध्येय आहे. तुमच्या अनुभवात सारं काही एक बनतं.

काय कशात मिसळतं?

‘मी’ व ‘दुसरा’ हा विचार विस्तृत होऊन सारा समाज, समुदाय किंवा देश बनतो. परंतु ‘मी’ व ‘दुसरा’ याच दोन गोष्टी जगात कलह निर्माण करतात. योग या दोन गोष्टींत समन्वय घडवून आणतो. किंबहुना सर्व एकरूप करतो. योगाचा मूळ हेतू तुम्ही इथे बसल्या बसल्या तुमच्या अनुभवात ‘मी’ व ‘तू’ असे काही उरतच नाही. म्हणजेच सर्व काही ‘मी’ किंवा सर्व काही ‘तू’. जो तुम्हाला या एकरूपतेपर्यंत पोहोचवतो तोच - योग.

आणि हा योग कसा साध्य होईल?

याला विभिन्न मार्ग आहेत. पण आपण सुरुवातीपासूनच सुरू करू. व्यक्ती कशी बनली आहे, या आपल्या संकल्पनेपासून आपण सुरुवात करू या. तुम्हाला माहीत नसलेल्या गोष्टी मी सांगू लागलो, तर त्यावर विश्वास ठेवाल किंवा नाही ठेवणार. थोडक्यात, तुम्ही तुमच्याबद्दलच्या धारणा दृढ करत आहात. त्यामुळे तुम्ही कल्पनाविलासात भरकटत जाता. पण योगाचा प्रवास टप्प्याटप्प्याने तुम्हाला ज्ञात गोष्टीतून अज्ञात गोष्टीकडे नेणारा आहे. ते शतशः प्रायोगिक विज्ञान आहे. योग तुम्हाला कोणत्याही गोष्टीवर ‘विश्वास ठेवा’ असे म्हणत नाही. तिथे तुम्हाला प्रत्यक्ष प्रयोग करून प्रत्येक पायरी चढायची आहे. मग प्रथम ‘मी स्वतः’ या शब्दाने तुम्हाला काय बोध होतो ते पाहू. तुमच्या सध्याच्या समजुतीने ‘तुम्ही’ म्हणजे तुमचे शरीर, मन (ज्यात भावना व विचार) व तुमची ऊर्जा. ऊर्जा ही तुमच्या अनुभवात नसेल, पण तुम्हाला तर्काने असे अनुमान काढता येईल की, जर शरीर व मन कार्य करत असेल, तर त्याला कुठूनतरी शक्ती मिळत असली पाहिजे. मन, बुद्धी व शरीर या तीन गोष्टी तुम्हाला ज्ञात आहेत आणि त्याचा तुम्ही वापरही करू शकता. योग आपल्याला सांगतो की,

... आणि आता योग! । ६५

आपण पाच प्रकारच्या कोषांनी म्हणजेच थरांनी बनलेले आहोत. ज्याप्रमाणे वैद्यकीय शास्त्रात शरीररचना असते त्याप्रमाणे योगाचीही एक शरीररचना असते. तीच आपणाला स्थूलापासून सुक्ष्मतेकडे नेते. यावर तुम्हाला विश्वास ठेवायला हवा का? नाही. पण आपल्या शोधमोहिमेला सुरुवात करण्यास ही योग्य जागा आहे.. पण तुमच्या मूलभूत कामाची जागा तुम्हाला जाणीव होत असलेल्या गोष्टीतच आहेत.

पहिलं आहे आपलं शरीर. म्हणजेच 'अन्नमय कोष'. थोडक्यात अन्नापासून निर्माण झालेलं शरीर. ज्याला आपण 'शरीर' म्हणतो ते आपण जन्मापासून ग्रहण केलेल्या अन्नाचा परिपाक आहे. आजपर्यंत वर्षानुवर्षे पचवलेल्या सर्व खाद्य गोष्टींचा तो संचय आहे आणि त्याला अनुसरूनच त्याचे नांव पडले आहे.

दुसरा थर आहे 'मनोमय कोष' किंवा मानसिक शरीर. आज डॉक्टर मानसिक वेदनांवर बरंच भाष्य करत आहेत. याचाच अर्थ जे मनात होतं, त्याचा शरीरातील क्रियांवर परिणाम होतो. कारण ज्याला आपण मन म्हणतो, तो केवळ मेंदूचा भाग नसतो. मनुष्याच्या कुठल्या एका भागात मन वसलेलं नाही. याउलट प्रत्येक पेशीला तिची स्वतःची उपजत बुद्धी आहे. म्हणून मनाचे असे एक संपूर्ण शरीर आहे.

मनोमय कोषात जे घडतं त्याचा शरीरावर परिणाम होतो. तसंच शरीरात जे काही घडतं त्याचा मनावर परिणाम होतो. मनाच्या प्रत्येक हालचालीने शरीरावर एक रासायनिक प्रक्रिया होते. त्याचबरोबर प्रत्येक रासायनिक प्रक्रियेने मनाच्या वृत्तीत बदल घडून येतो.

थोडक्यात शरीर व मन हे हार्डवेअर व सॉफ्टवेअरप्रमाणे कार्यरत असतात आणि विद्युत पुरवठा करून बॅटरी चार्ज केल्याशिवाय हे हार्डवेअर व सॉफ्टवेअर कार्य करू शकत नाहीत आणि म्हणूनच तिसरा थर हा 'प्राणमय कोष' किंवा ऊर्जा शरीर. जर आपण ऊर्जा शरीरात उत्तम संतुलन राखलं तर शारीरिक व मानसिक शरीरात कुठलाच आजार संभवत नाही. आज शास्त्राच्या आधारे हे सिद्ध झाले आहे की, शरीरात आनुवंशिक गुण वा प्रभाव अटळ नसतो. DNAच्या मूलभूत तत्वाव्यतिरिक्त सर्व काही बदलता येते. त्यामुळे वंशपरंपरेने येणाऱ्या आजारांची संवेदनशीलताही बदलता येते. संसर्गजन्य आजार हे बाह्य जीवाणूमुळे होतात, तर दीर्घकालीन (क्रॉनिक) आजार हे माणसाने स्वतः तयार केलेले असतात. ज्यावेळी प्राणमय कोष हा पूर्ण जोमात व पूर्ण संतुलनात कार्य करत असतो, तेव्हा अशा दीर्घकालीन आजारांची शक्यता नसते. मी तुम्हाला अशी हजारो माणसे दाखवीन ज्यांचे शारीरिक व मानसिक आजार योगाच्या विशिष्ट सरावामुळे दूर झाले आहेत. या योगिक क्रिया कुठल्याही विशिष्ट आजारावर उपाय म्हणून नसतात. अशा योगक्रिया ह्या प्राणमय कोषात सुसंवाद व चेतना जागृत करण्याच्या दिशेने काम करतात.

आपल्या अस्तित्वाची म्हणजेच या तीन विभागांची जाणीव साधारणतः सर्वांना असते. शरीर, मन व ऊर्जा या साऱ्या भौतिक गोष्टी आहेत व यांचं अस्तित्व क्रमाने



सूक्ष्म, अतिसूक्ष्म होत जाते. जसे विजेचा दिवा, वीज आणि प्रकाश या साऱ्या प्रत्यक्ष अनुभवता येणाऱ्या (भौतिक) गोष्टी आहेत. एक तुम्ही हातात धरू शकता, दुसरा तुमच्या हाताला जाणवू शकतो पण तिसऱ्यासाठी डोळ्यांसारखे संवेदनशील इंद्रिय कामी येते; परंतु मूलतः ते भौतिक आहेत कारण स्पर्श व दृष्टी या ज्ञानेंद्रियांने आपणाला त्याचे ज्ञान होते.

चौथा थर हा 'विज्ञानमय कोष' आहे म्हणजेच आकाश स्वरूप शरीर. विज्ञान म्हणजे विशेष ज्ञान किंवा असामान्य ज्ञान जे आपल्या ज्ञानेंद्रियांना अवगत नसते. ही स्थिती अपूर्ण असते. त्याचा समावेश भौतिक किंवा अभौतिक अशा कुठल्याच प्रकारात करता येणार नाही. तो या दोन्हींना जोडणारा दुवा आहे. तुमच्या पाच ज्ञानेंद्रियांच्या कक्षेत हा येत नसल्यामुळे तुम्हाला त्याची जाणीव होत नाही. अपघाताने स्वर्गाचे दार ठोठावून आलेल्या लोकांनी याचा अनुभव वर्णन केलेला आहे. तुमचं शरीर, मन व ऊर्जा काही कारणाने क्षीण झाली की, असे अनुभव येऊ शकतात. सशक्त अवस्थेत जाणीवपूर्वक याचा अनुभव आला म्हणजे सृष्टीज्ञान मिळविण्याच्या प्रक्रियेतील प्रचंड मोठी झेप आहे.

आणि पाचवा कोष म्हणजे 'आनंदमय कोष'. हा भौतिक कक्षेच्या पूर्ण पलीकडला आहे. आनंद किंवा ब्रह्मानंद! याचा भौतिक जीवनाशी काहीच संबंध नाही. भौतिकतेच्या पलीकडील अशा गोष्टींचे वर्णन करता येत नाही. किंवा त्याची व्याख्याही ठरवता येणार नाही. योगशास्त्रात हे फक्त अनुभवातूनच वर्णिले आहे. आपण या भौतिकतेच्या पलीकडील विश्वाशी संपर्क साधला की, आपण आनंदी (ब्रह्मानंदी टाळी) होतो. आणि आनंद असा एखादा बुडबुडा तुमच्या शरीरात वास करत नाही. फक्त ज्यावेळी तुम्हाला या अनभिज्ञ व्याप्तीचा स्पर्श होतो, त्यावेळी भारावून टाकणाऱ्या आनंदात तुम्ही सामावून जाता; परंतु ब्रह्मानंद हे काही अंतिम ध्येय नव्हे. अशा अस्तित्त्वरहीत अवस्थेला जेव्हा स्पर्श होतो त्यावेळी ब्रह्मानंद हा सहज अनुभव सुनिश्चित आहे. तुमची स्वतःची कुठलीच समस्या उरत नाही. आणि जेव्हा आपली समस्या उरत नाही त्यावेळी निर्भय होऊन माणूस भौतिक सृष्टीपलीकडे शोध घेऊ लागतो.

योग तुम्हाला जे ज्ञात आहे त्या व्यतिरिक्त कुठल्याच गोष्टींबरोबर काम करण्याची आवश्यकता शिकवत नाही. फक्त तुमचं भौतिक, मानसिक व ऊर्जा शरीर एका संतुलित अवस्थेत आले की, ब्रह्मानंदाकडे जाण्याचा मार्ग खुला होतो. तुमचं काम (आधी सांगितल्याप्रमाणे) फक्त या तीन स्तरावरच असतं.

ज्यावेळी बाह्य विश्वाच्या सत्यतेचा विषय येतो, तेव्हा प्रत्येक माणसाची क्षमता वेगवेगळी असते. एकाला जे जमतं ते दुसऱ्याला जमेलच असं नाही; परंतु आत मात्र आपण सारे सारखेच आहोत. म्हणूनच तुम्ही गाणं म्हणाल, नाच कराल, पर्वत चढाल, पैसे कमवाल याची खात्री फक्त तुमच्या इच्छेवरच अवलंबून असते असे नाही; परंतु

आंतरिक जीवन आनंदी करण्याची क्षमता प्रत्येकाकडे असते. तुमची इच्छा असेल तर तो कुणीच तुम्हाला नाकारू शकत नाही. तुमचा जीवनप्रवास अत्यंत सुखकर बनतो. ज्यावेळी तुम्ही काही विशिष्ट योगतंत्र आत्मसात करता, त्यावेळी कुठल्याही त्रास किंवा तणावाशिवाय तुम्ही स्वतःला अधिक चांगल्या पद्धतीने अभिव्यक्त करू शकता. मग या जीवनाशी तुम्ही सहज खेळू शकता, पण जीवन मात्र तुमच्यावर एकही व्रण उमटवू शकत नाही.



आणि म्हणूनच स्वास्थ्य मिळवण्यासाठी शरीर, मन व ऊर्जा या आपल्या त्रयींवर योग्य प्रभुत्व मिळवणे जरूरीचे आहे. आयुष्यातले यश हे या त्रयींच्या सुसंगत ठेवण्याच्या तुमच्या कौशल्यावर व गरजेनुसार त्याचा वापर करण्याच्या हातोटीवर अवलंबून असते. योग तुम्हाला या त्रयींच्या सुसंगत हालचालीचे शास्त्र अवगत करण्यास हातभार लावतो व सृष्टीशी परमोच्च एकरूपतेच्या अवस्थेपर्यंत घेऊन जातो.

अशा प्रकारची परमोच्च एकरूपता कशी साधायची? योग या बाबतीत काही मूलभूत घडे आपणांस देतो. जर तुमच्या शरीराच्या साहाय्याने अंतिम एकात्मता साधली, तर त्याला 'कर्मयोग' असे संबोधन आहे. मनाच्या साहाय्याने या अंतिम टप्प्यापर्यंत पोहोचल्यावर ज्ञानयोग साधतो. तुमच्या भावनांनी परमसुखाची प्राप्ती "भक्तियोगात" होते, ऊर्जेच्या साहाय्याने मिळालेल्या परमसुखाला "क्रिया योग" म्हणतात - तुमच्या ऊर्जा परिवर्तनाचा योग!

प्रत्येक माणसामध्ये या चार गोष्टींचा विशिष्ट संयोग झालेला असतो. कर्म, ज्ञान, भक्ती व क्रिया यांचा समन्वित संयोग होणे गरजेचे असते, ज्यायोगे आपणांस त्या विशिष्ट स्थानी पोहोचता येईल. या चारही गोष्टी शरीर, मन, भावना व ऊर्जातत्त्व एकत्रित आले नाहीत तर पुरता गोंधळ उडतो.

एकदा चारजण जंगलात फिरत होते. त्यातला पहिला ज्ञानयोगी, दुसरा भक्तियोगी, तिसरा कर्मयोगी व चवथा क्रियायोगी होता. सहसा हे चौघे कधी एकत्र फिरत नाहीत. ज्ञानयोगी इतर तीन योग्यांबद्दल तुच्छताच दाखवे. ज्ञानी हे इतरांशी नेहमीच तिरस्काराने वागतात. विशेषतः भक्तिभावाने रामनामाचा जप करणाऱ्यांना ते विशेष तुच्छतेने बघतात. आकाशात बघून माळ ओढणारे हे मूर्ख आहेत अशी त्यांची भावना असते.

पण भक्तियोग्याला या इतर तिघांचं वागणं म्हणजे वेळ काढणं असं वाटते. त्यांना एवढेच कळते की, देव अस्तित्वात असतो आणि त्याचा हात धरून डोळे मिटून चालणे हीच श्रद्धा गरजेची. हे शारीरिक व्यायाम, ध्यानधारणा या त्यांच्या लेखी हास्यास्पद कल्पना होत्या. कर्मयोगी हा सतत कामात गर्क असे. त्याला बाकीचे तिघे हे आळशी.



वाटतात. त्याचा हे तिघे शरीराचे लाड पुरविण्यात आयुष्य घालवतात असा समज असतो.

पण क्रियायोगी या साऱ्यांना अगदीच तुच्छ लेखत असतो. त्यांना साधं कळत नाही की, सारा खेळ ऊर्जा शक्तीचा असतो? जर तुम्ही ऊर्जेच परिवर्तनच केलं नाही, तर कुठला देव तुम्हाला भेटणार? काहीही होणार नाही! कुठलाच बदल संभवत नाही. आणि जे कधीच एकत्र येत नाहीत ते तुच्छतेने एकमेकांकडे पाहात आज अभावितपणे जंगलातून चालले होते. अचानक वादळ उठलं, सोसाट्याचा वारा, पाऊस सुरू झाला, विजा चमकू लागल्या. पावसाचा जोर अजून वाढला. ते इतस्ततः पळू लागले कुठे निवारा मिळतो ते बघत.

भक्तियोगी म्हणाला, “इथे एक जुनाट मंदिर आहे, चला आपण तिकडे जाऊ.” (भक्त असल्यामुळे त्याला मंदिराची दिशा माहीत होती) ते चौघे पळू लागले आणि त्या पडक्या देवळात शिरले. बहुतेक भिंती पडल्या होत्या. गाभाऱ्यावर थोडेसे छप्पर शिल्लक होते, मोडक्या चार खांबांच्या आधारावर. चौघे छपराखाली जागा शोधू लागले व देवाच्या अगदी जवळ पोहोचले. देवाच्या प्रेमाने नव्हे, पावसापासून वाचण्यासाठी. मध्यभागी देवाची मूर्ती उभी होती. पाऊस वेडावाकडा असल्यामुळे त्या चौघांनी मूर्ती कवटाळली व बचाव करू लागले. पाऊस अजूनच वाढला. चौघे डोळे मिटून एकाच मूर्तीला कवटाळून उभे होते. कारण दुसरी जागाच नव्हती आणि चौघांचे हात एकमेकांत गुंतले गेले आणि त्याच क्षणी देव अवतीर्ण झाला. चौघांच्या मनात एकच प्रश्न उठला, आताच कसा देव प्रगटला? आश्चर्याने ते देवाकडे व इकडे तिकडे पाहू लागले. त्यांच्या मनात आलं आजवर आपण एवढे प्रयत्न केले, गूढ अतर्क्य ग्रंथ वाचले, जपजाप्य, अनुष्ठाने केली. निःस्वार्थ बुद्धीने अनेकांची सेवा केली. अंग मेहनत घेऊन अनेक आसने केली, पण देव कधी दिसला नाही आणि आज आम्ही केवळ पावसापासून वाचण्यासाठी इथे आलो आणि तू प्रकटलास, का? त्यांचे विचार देवाने ताडले. तो शांत स्वरात म्हणाला, “सरतेशेवटी तुम्ही चौघे मूर्ख एकत्र आलातच ना? म्हणून मी अवतरलो.”

योग हे अशा चार मूर्खांना एकत्र आणणारे पुरातन मंदिर आहे.



सध्या अनेकांच्या बाबतीत या चारही दिशा विखुरलेल्या आहेत. तुमचं मन एक विचार करतंय, भावनांची दिशा निराळी, तुमचं शरीर एका ठिकाणी, तर ऊर्जा इतरत्र त्यामुळे तुम्हाला दुःख संभवनीय आहे आणि अपघात होण्याची शक्यता आहे. तुमचं अपहरण होतंय. तुमची चार दिशांना फरफट होते आहे.

हीच वेळ आहे, योगशास्त्राच्या महान प्रयोगात झोकून देण्याची. त्यामुळे प्रयोग व किमया, विषय आणि हेतू एकाच वेळी साध्य होणार आहेत.

आणि म्हणूनच या पुस्तकाचा दुसरा भाग व्यावहारिक आहे. प्रदेशाची संपूर्ण न्याहाळणी केल्यानंतरच प्रवासाची सुरुवात करत आहोत, जाणीवपूर्वक स्वतः शोधण्याची व स्वतःला प्रस्थापित करण्याची. आपण यामध्ये पहिल्या तीन कोषांचा म्हणजे शरीर, मन (ज्यामध्ये भावना आल्याच) व ऊर्जा यांचा शोध घेत आहोत. या विभागात अशा पद्धती किंवा खुब्या तुम्हाला सांगितल्या आहेत, ज्यायोगे या तीनही प्रभागांना परिवर्तनाचे साधन व ज्ञान मिळविण्याचा मार्ग बनवू शकता. समस्या हीच आहे की, धार्मिक ठेकेदारांनी सर्व जगातून सुंदर व चांगल्या गोष्टी दुसऱ्या जगात निर्यात केल्या आहेत. त्यामुळे प्रेम म्हणजे स्वर्गीय प्रेम, आनंद म्हटला की स्वर्गीय आनंद, शांतता म्हटली की, स्वर्गीय शांतता याकडे आपण खेचले जातो. आपण विसरतो की, प्रेम, आनंद व शांती हे मानवी गुणधर्म आहेत. माणसाला प्रेम करणे, आनंद मिळविणे व शांती प्रस्थापित करणे याची पूर्ण क्षमता आहे. मग या चांगल्या गोष्टी स्वर्गात का निर्यात करायच्या?

देव आणि स्वर्ग या गोष्टींची चर्चा खूप वाढण्याचे महत्त्वाचे कारण आहे की, मानवाला आपली मानव असण्याची महती लक्षात आलेली नाही. हे नक्की आहे की, जीवनस्रोत हा तुमच्या शरीरात कुठंतरी उसळत आहे. तुमच्या जीवनाचा स्रोत व अन्य जीवांचा स्रोत हेच या विधात्याच्या निर्मितीचे उगमस्थान आहे. ही परम बुद्धिमत्ता व चैतन्य आपल्यापैकी प्रत्येकात विराजमान आहे. प्रत्येक मानवाचा मोक्ष हा या अमर विश्वाचे दार शोधण्यात आहे.

नेहमी आनंदी राहाणे, शांत राहाणे किंवा भौतिक सृष्टीच्या पलीकडील सृष्टीचा शोध घेणे या दैवी कल्पना नाहीत. त्या मानवी शक्यता आहेत.

योग हा देवत्व मिळवण्याचा नव्हे तर मनुष्य असणं हेच दैवी आहे हे समजण्याचा मार्ग आहे.








आत्मज्ञानाचे विज्ञान

४

आत्मज्ञानाचे विज्ञान



न्यूयॉर्क टाइम्स बेस्ट सेलर



# आत्मज्ञानाचे विज्ञान

INNER ENGINEERING

सद्गुरू

